

រឿង

ជំរិតផ្កាពោធិ៍

រៀបរៀង

អ្នកស្រី ស៊ុយ ហៀង

រក្សាសិទ្ធិ

ព.ស ២៤៨៥ គ.ស ១៩៥២

អារម្ភកថា

ស្លាកស្នាមប្រវត្តិសាស្ត្រជាច្រើនបានបង្ហាញឱ្យឃើញថា ជនជាតិខ្មែរជាជនជាតិមួយ មានខ្សែនអរិយធម៌-វប្បធម៌ដ៏រុងរឿង។ ទោះបីជាមានការរុករាននានាពីសត្រូវជិតខាងឬមានចំបាំងរាំងជល់ផ្ទៃក្នុងក៏ដោយ ក៏វិស័យសិល្បៈ-អក្សរសិល្បៈរបស់ខ្លួននៅតែបន្តការវិវត្តន៍ឥតឈប់ឈរ។ ប៉ុន្តែគួរឱ្យអនិច្ចាឆ្នាំ ១៩៧០ រដ្ឋប្រហារមួយបានទម្លាក់ព្រះមហាក្សត្រព្រះបាទ សម្តេចព្រះ នរោត្តម សីហនុ

ដែលព្រះអង្គតែងយកព្រះទ័យទុកដាក់លើវិស័យអក្សរជាតិ រហូតប្រជាពលរដ្ឋបានថ្វាយព្រះនាមព្រះអង្គជា ព្រះបិតាអក្សរសាស្ត្រជាតិ។ សង្គ្រាមរបបប្រល័យពូជសាសន៍បានបំផ្លិចបំផ្លាញជាតិគ្រប់វិស័យស្ទើរដល់កម្រិតសូន្យក្នុងនោះមានស្នាដៃអក្សរសិល្បៈផងដែរ ។ ក្រោយពីមានការបង្រួបបង្រួមជាតិក្រោមព្រះរាជកិច្ចដឹកនាំរបស់ព្រះមហាក្សត្រជនជាតិខ្មែរ បានរួបរួមសាមគ្គីគ្នាជាមួយស្នារនិងកសាងជាតិឡើងវិញ។ ដោយយល់ឃើញពីសារៈសំខាន់នៃវិស័យអក្សរសិល្បៈក្នុង

ការលើកស្ទួយវប្បធម៌របស់ខ្លួនបណ្តាគារ "អង្គរធំ" យើងខ្ញុំក៏បានសំរេចលើកយកស្នាដៃប្រលោមលោកចាស់ៗ របស់អ្នកនិពន្ធដែលធ្លាប់មានឈ្មោះល្បីមកធ្វើការបោះពុម្ពឡើងវិញ ក្នុងគោលបំណងថែរក្សានូវសម្បត្តិរបស់ជាតិដើម្បីឱ្យកូនខ្មែរជំនាន់ក្រោយបានចេះដឹងគ្រាន់ជាគុណប្រយោជន៍រួមដល់សង្គមជាតិ ។

ភ្នំពេញ, ថ្ងៃទី ០៧ ខែតុលា ឆ្នាំ ២០០

ជំពូកទី១

អង្គរវត្ត (ខេត្តសៀមរាប) មានថ្ងៃមួយពេលព្រឹកព្រលឹមមេឃចុះអ័ព្វសក្កសុដេរដាស បើសិនជាគេផ្សំត្រចៀកស្តាប់ គេនឹងបានឮសូរដល់ចម្រៀងរបស់ស្ត្រីម្នាក់ សំឡេងយ៉ាងក្រលួចបង្ហើរតាមខ្យល់ ឮលឿយៗមក អាចប្រទាញដល់ទឹកចិត្តអ្នកណាដែលបានស្តាប់ឱ្យដើររកមើល តើអ្នកម្ចាស់ចម្រៀងស្ថិតនៅត្រង់កន្លែងណា ។

បើគេមកដល់មុខប្រាសាទបុរាណ គេនឹងបានឃើញរូបនាងកញ្ញាដែលច្រៀងនោះ នាងមានរាងខ្ពស់ស្រឡះ សក់រួញបំប្រះស្នា មុខមូលដូចព្រះចន្ទពេញរឹង ភ្នែកភ្លឺខ្មៅស្រស់ដូចត្បូងនិល សម្បុរខ្មៅស្រអែម ។ នាងឈរត្រង់ក្រោមមួយបង្ហើរតាមវាយោ វាយោក៏ហាក់ដូចជាត្រេកត្រអាលរួមគំនិតជាមួយនឹងនាងកញ្ញានេះដែរ ខំទទះក្រមាសឮសូរភីបៗ បីដូចជាសត្វស្លាបទទះចង់ហើរ ឯដើមជ្រៃដែលដុះនៅជិតកំបក់បោកឮសូរព្រាវៗមានសន្លឹក ខ្លះដាច់ហើររោយរាយមកគរលើព្រះធរណី ។ ចម្រៀងកញ្ញានោះមានពាក្យថា :

- | | |
|----------------------------|------------------------------|
| ឱ ! វាយោបក់មករូៗ | គូអីយកាលណានឹងមកដល់ |
| គូរឱ្យខ្ញុំនឹកឡើងពិភាល់ | ក្នុងចិត្តនឹកឆ្ងល់ពន់ប្រមាណ |
| គន់មើលទៅមេឃឃើញងងឹត | ចុះអ័ព្វផ្សែងព្រលពេកកន្លង |
| ព្រិចៗ ដាសពាសត្រជាក់ផង | គូរឱ្យខ្ញុំផ្សែងរកវាសនា ។ |
| ស្រណោះព្រះពាយបក់ក្លិនផ្កា | ដើមជ្រៃសាខាចុះក្បែរស្រះ |
| ដើមស្វាយដុះនៅប្របជិតផ្ទះ | មើលទៅឆ្ងាយណាស់ឃើញលីមៗ |
| យី ឱ ! ប្រាសាទខ្ពស់ត្រដូច | គូរឱ្យចាប់ព្រួចគូចស្នេហា |
| ជុំវិញសុទ្ធសឹងតែទឹកថ្លា | គូរឱ្យអស្ចារ្យស្នាដៃខ្មែរ ។ |
| ស្រណោះប្រាសាទធំលឿងលឿយ | ប្រាសាទអើយអ្នកនៅឯកា |
| ជុំវិញសុទ្ធសឹងព្រៃព្រឹក្សា | សម្លឹមណាស់សាក្នុងស្ថានសួគ៌ ។ |

ពេលនេះជាពេលដ៏ត្រជាក់
គួរអញទៅបេះប្រឡេះផ្កា

គ្មានឃើញមនុស្សម្នាក់ដើរឡើយណា
ដុះប្របទឹកថ្លាលាយនឹងស្មៅ ។



កញ្ញាកាលបើច្រៀងចប់អស់ចិត្តហើយ នាងក៏ដើរទៅឈោងបេះផ្កា
ដែលដុះលាយនឹងស្មៅនៅជិតមាត់ស្រះ លុះបេះបានល្មមហើយនាងដើរតម្រង់
ចូលទៅក្នុងថែវប្រាសាទខាងស្តាំដៃ ដើម្បីរកបន់ស្រន់លោកតាដែលមាននាម
(ហារិហារ) ដៃប្រាំបី ស្ថិតនៅខាងលិចទ្វារអង្គរវត្ត ប្រាថ្នាសុំឱ្យជួយ ឱ្យបានរួច
ចាកអំពើសេចក្តីទុក្ខ ដែលដក់ត្រាំនៅក្នុងទ្រូងនាង ។

នារីដើរទៅដល់ចំពោះមុខលោកតា នាងលុតជង្គង់យកផ្កាទៅដោត
ថ្វាយ ហើយលើកដៃប្រណម្យសំពះក្រាបគ្រប់បីដងទើបមានវាចាសួរឡើងថា :

" ឱ ! លោកតា ដែលនៅថែវក្បាអង្គរវត្ត សូមលោកមេត្តាទទួលនូវ
ពាក្យអង្វររបស់នាងខ្ញុំផង ខ្ញុំឈ្មោះនាង ផាលា អាយុ ១៦ ឆ្នាំ មានលំនៅក្នុង
ភូមិមុខនាគ មុខអង្គរវត្តនេះឯង លោកតា ! ខ្ញុំសព្វថ្ងៃក្រខ្លាំងណាស់ ខ្ញុំរស់នៅ
ដោយវេទនា កំប្រាតតឪពុកតាំងពីតូចម៉្លេះ នៅតែជាមួយនឹងអ្នកម្តាយដែលគាត់
ជាមនុស្សជរាពិការខ្វាក់ភ្នែកទាំងសងខាង រាល់ៗថ្ងៃខ្ញុំតែងតែដើររើសអុសសន្សំ
កំណាត់ឈើងាប់ៗចងជាបាច់ៗលក់ឱ្យគ្រាន់បានប្រាក់បន្តិចបន្តួច យកទៅទិញ
អង្ករ ត្រីសាច់ចិញ្ចឹមជីវិតអ្នកម្តាយនឹងខ្លួនឯង ។ ឱ ! លោកតា ហេតុដូច្នេះហើយ
បានជាខ្ញុំមករកលោកតា សូមលោកមេត្តាអាសូរដល់រូបខ្ញុំផង កុំអោយជីវិតខ្ញុំរស់
នៅក្នុងរណ្តៅអ្នកក្រតទៅអនាគតទៀត ។ លោកតា ! ខ្ញុំដឹងខ្លួនជាក់ដោយខ្ញុំឮ
សូរគេនិយាយសរសើរជាច្រើនអ្នកថា "រូបខ្ញុំល្អណាស់" សេចក្តីសរសើរនេះហើយ
អាចដឹកនាំបុរសទុកតិជាច្រើនអ្នកមកដណ្តឹងចង់បានខ្លួនខ្ញុំធ្វើជាករិយាគេ តែចិត្ត
គំនិតរបស់ខ្ញុំគ្មានសេចក្តីតូចមេត្រី ស្មោះស្នាក់ ចំពោះបុរសដែលទុកតិ ដូចជារូប

ខ្ញុំនេះទេ ព្រោះខ្ញុំគិតឃើញថា អ្នកទាំងនេះមិនអាចនឹងជួយយិតយោងខ្លួនខ្ញុំឱ្យ
រួចអំពីទុក្ខដែលលំបាកវេទនានេះបានឡើយ ។ ឱ លោកតា ! ចិត្តគំនិតរបស់ខ្ញុំ
ប្រាថ្នារកចំពោះបុរសឯណាដែលគេមានធនធានទ្រព្យសម្បត្តិវិញ ទើបគេអាច
ជួយយិតយោងខ្លួនខ្ញុំឱ្យបានឡើងស្ថានខ្ពង់ខ្ពស់រុងរឿងផុតអំពីសេចក្តីអត់ឃ្លាន
ផុតអំពីសេចក្តីវេទនាបាន ។ ហេតុដូច្នោះ សូមលោកតាមេត្តាបញ្ជូនបុរសឯណា
ម្នាក់ដែលគេជាអ្នកមានភោគទ្រព្យឱ្យមកដណ្តឹងខ្ញុំធ្វើជាភរិយាក្នុងពេលឆាប់ៗ
នេះទៅ កុំឱ្យខ្ញុំនៅរងទុក្ខវេទនាយូរតទៅទៀត ។ លោកតា ខ្ញុំសូមអរគុណលោក
តាទុកជាមុន ខ្ញុំមានសេចក្តីជឿជាក់ថា លោកតា គង់តែមេត្តាបំពេញនូវសេចក្តី
បំណងរបស់នារីអ្នកក្រនេះពុំខាន ខ្ញុំមិនភ្លេចគុណលោកតាទេ បើបានដូចសេចក្តី
ប្រាថ្នា ខ្ញុំនឹងយកដង្កាយដ៏ពិសេសមកថ្វាយលោកតា ពុំបរិសខានឡើយ ” ។

នាង ផាលា បន់ស្រន់រួចហើយក៏ក្រោកឡើងដើរចូលទៅក្នុងព្រៃខាង
ក្រោយអង្គរទៅ ដើម្បីនាងទៅរករើសមែកឈើណា ដែលងាប់ៗជ្រុះនៅលើស្មៅ
។


បានមួយសន្ទុះធំ ទើបឃើញនាងត្រកងមែកឈើតូចៗដើរចេញមក
ក្រៅមុខអង្គរវិញ នាងនឹកថា : ” អញថ្ងៃនេះម្តេចក៏រកអុសពុំបានច្រើនសោះបាន
តែ ៥-៦ ដើម ធ្វើម្តេចនឹងលក់បានប្រាក់គ្រប់គ្រាន់ទិញម្ហូបម្ហាជូនម្តាយអញ
បើអញ្ជឹងអញត្រូវទៅរកនៅក្បែរអង្គរទៀត ” ... ។

ដល់ពេលថ្ងៃ នាងកញ្ជាប្រញាប់ប្រញាល់យកកំណត់ឈើ ដែលបានរក
សន្សំបានទាំងប៉ុន្មានទៅលក់ឱ្យគេ បានប្រាក់យកទិញអង្ករបានមួយកំប៉ុង នឹង
ទិញត្រីតូចតាច ១ចង្កោម យកទៅដណ្តំបរិភោគជាមួយម្តាយ ។ ដល់ពេលថ្ងៃ
រសៀល នាងទទួរក្រមាចេញដើរទៅរករើសអុសទៀត ដើម្បីសន្សំឱ្យបានច្រើន
ទុករួមដល់ព្រឹកស្អែកទៀត ទាល់តែដល់ពេលព្រលប់ៗទើបបានឃើញនាងត្រឡប់
មកផ្ទះវិញ ព្រោះដល់ពេលនាងត្រូវដណ្តាំបាយ ។



កាលបើបានបរិភោគរួចស្រេចបាច់ហើយ ពេលព្រឹកក៏គ្របស្លាប់ស្តងមក ដល់
នាងកញ្ជក់ចូលនិទ្ទាឱបម្តាយទាល់តែលក់ទៅ ។

លុះដល់ពេលព្រះសុរិយា នាង ផាលា ត្រូវដល់ពេលចេញដើររករើស
មែកឈើតាមធម្មតាដូចថ្ងៃមុនៗមក តែព្រឹកនេះនាងនឹកភ្នកចង់ចូលទៅលេង
ក្នុងប្រាសាទអង្គរវត្តសិន នាងនឹកដូច្នោះហើយ នាងដើរតម្រង់ចូលទៅក្នុង
ប្រាសាទបុរាណទៅ ... ។



ជិតចេញផ្សាយទៀតហើយ !!
រឿង “នេវក្នុងលោកនេះបើគ្មានបង” របស់អ្នកនិពន្ធ
ហាក់ មែងហុក ជាប្រលោមលោកមនោសញ្ចេតនា
ដែលកើតឡើង នាអំឡុងទស្សវត្ស៦០ ពីបណ្ណការ
“អង្គធី” នេះដដែល ធានាថាល្អពិរោះរណ្តំ
ក្នុងអារម្មណ៍យុវវ័យគ្រប់ៗរូប !!!

ជំពូកទី២

ជួនជាពេលហ្នឹង គេឃើញរទេះឡាន (ស៊ីប) មួយពណ៌លឿង បើក
លឿនបង្ហូរដីហុយត្រលោមពីទិសខាងលិចមក មកដល់មុខអង្គររទេះឡាននោះ
ក៏ទប់ប្រហាំងឈប់ដំក់ គេឃើញមានបុរសក្មេងៗពីរនាក់ចុះពីឡានមក ម្នាក់មុខ
មូលទ្រវែង សាច់ខ្មៅ សក់ស្លុត រាងជាមនុស្សសុភាព ។ ម្នាក់ទៀតមុខមូល
ក្រឡឹង សម្បុរស សក់រួញអង្កាញ់ៗបូកពាជាមនុស្សសង្ហា ។

យុវជនទាំងពីរនាក់នេះ លើកប្រដាប់ថតមួយម្នាក់ដាក់ស្តាយលើស្នា
ហើយដើរតម្រង់ចូលទៅអង្គរ ។

បានមួយសន្ទុះក្រោយមក បុរសក្មេងទាំងពីរនាក់នេះក៏ដើរទៅដល់ សង្កាត់ប្រាសាទខាងក្នុងបង្អស់ នាំគ្នាគយគន់មើលពិចម្យាយទៅស្រាប់តែប្រទះ ឃើញនាង ផាលា ដែលនាងកំពុងតែជក់ភ្នែកមើលស្វាឱបកូនឡើងដើមស្វាយ ។

យុវជនដែលមានមុខល្អ កិរិយាជាអ្នកសង្ហា កាលបើក្រឡេកឃើញរូប នាងកញ្ញា ក៏នឹកអរព្រួចគូចស្នេហាភ្លាម ទើបស្រដីប្រាប់ទៅមិត្តថា : ស៊ីផា ! ស៊ីផា ! ចូរឯងមើលហ្ន៎ ! ស្រ្តីនេះមកពីណាមក មានរូបរាងអីក៏ល្អម៉្លោះ តើ មនុស្សលោកឬក៏ទេវតា បើសិនណាជាមនុស្សលោកទេ គួរតែអញ្ជូនទៅលួង ប្រលោមស្នេហា ។



ស៊ីផា - អើវើយ ! ស្រ្តីរូបរាងល្អមែន តើកូនចៅអ្នកណាបានហ៊ានដើរ មកកន្លែងនេះតែម្នាក់ឯង ។ កំឡោះ តារា ជាមនុស្សធ្លាប់ខឹង កាលបើស្តាប់ ស៊ីផា ជាមិត្តនិយាយមកផុតសេចក្តីហើយក៏បបួលមិត្តដើរតម្រង់ទៅរកនាង ផាលា ភ្លាម ។

ឯកញ្ញា ផាលា កាលបើបានឮសូរស្លែកជើងមនុស្សដើរត្រឹមៗមកជិត ខ្លួននាង ក៏ភ្ញាក់ច្រើត ហើយក្រឡេកមើលទៅត្រង់ចំទិសដែលឮសូរនោះ នាង ឃើញច្បាស់ជាយុវជនទាំងពីរនាក់ ដើរតម្រង់មករកនាង នាងនឹកក្នុងចិត្តថា : " យី ! មនុស្សប្រុសក្មេងៗនេះមកពីណាមកបានជាគេដើរតម្រង់មករកអញ តែ អញមានចិត្តគូចមេត្រីទៅលើបុរសម្នាក់ដែលមានរូបល្អនោះ" ។ នាង ផាលា នឹកដូច្នោះហើយ នាងក៏ងើយមើលរុក្ខានានាទៅវិញ នាងធ្វើកិរិយាប្រដើយហាក់ ដូចជាមិនដឹងខ្លួន ព្រោះនាងមិនចង់ឱ្យយុវជននេះដឹងចិត្តនាង ។

តារា បានដើរជិតនាង ផាលា ហើយបញ្ឆោញវាចាទៅថា : " ខ្ញុំបាទ សូមទោសអ្នកស្រី សូមអ្នកអត់ទោសឱ្យខ្ញុំបាទសូមសួរមិត្ត អ្នកអញ្ជើញមកក្នុង ទីនេះតែម្នាក់ឯងទេឬ ? " ។

នាង ផាលា ឆ្លើយ " ចាំ " រួចនាងឈ្លាក់មុខមើលទៅដី ដោយនាង មានសេចក្តីភ័យនឹងសេចក្តីខ្មាសយ៉ាងពន់ពេក ត្បិតនាងពុំដែលធ្លាប់ចរចាជាមួយ នឹងប្រុសកំឡោះឯណាក្នុងទិស្វាត់សោះឡើយ ។

តារា - យី ! បើដូច្នោះខ្ញុំបាទមានសេចក្តីស្តាយណាស់ ព្រោះខ្ញុំបាទមាន បំណងចង់បានរូបថតកញ្ចាងណាម្នាក់ដែលមានរូបល្អដូចជារូបអ្នកស្រី ឱ្យបានថត ជាប់ជាមួយនឹងប្រាសាទដ៏ឧត្តុង្គឧត្តមនេះ បើសិនណាអ្នកមេត្តាជួយបំពេញបំណង របស់ខ្ញុំបាទបឺងមកនេះបានឬទេ ? ខ្ញុំបាទ សូមអរគុណទុកជាមុន ព្រោះខ្ញុំបាទនឹក ថា បើទោះតែយ៉ាងណាគង់តែអ្នកអាណិតមេត្តា ឱ្យខ្ញុំបាទថតរូបអ្នកពុំ ខាន ហើយខ្ញុំបាទសូមសន្យាជូនអ្នកថា ខ្ញុំបាទនឹងលាងពង្រីកឱ្យបានរូបមួយសន្លឹក យ៉ាងធំ យកមកជូនដល់អ្នកស្រី ដើម្បីទុកជាអនុស្សាវរីយ៍របស់ខ្ញុំបាទទៅ អនាគត ។

នាង ផាលា កាលបើបានឮសូរសំដីរបស់ តារា យ៉ាងពីរោះហុចមកឱ្យ ចំពោះខ្លួននាង នាងនឹកពេញចិត្តយ៉ាងក្រៃលែង ហើយនាងងើបមុខញញឹមរាង អៀនមើលទៅ តារា តែឥតមានចេញវាចាតបទៅវិញសោះឡើយ ។ តែញញឹម របស់នាង ផាលា នេះហើយហាក់ដូចជាសញ្ញាសុខចិត្តព្រមព្រៀងឱ្យ តារា ថត រូបខ្លួនចុះ ។

តារា ស្គាល់ចិត្តនាងកញ្ចាច្បាស់ ហើយក៏បញ្ចេញទឹកមុខ ញញឹមយ៉ាង ស្រស់តបទៅរកនាង ផាលា វិញ រួចដើរចែកក្រោយលើកប្រដាប់ថតដាក់មើល ល្មមតាមពន្លឺបានស្រេចបាច់ហើយក៏ច្របាច់ថតភ្លាមទៅ ។ រួចដើរចូលមកជិតនាង វិញ ទើបនិយាយថា : " ថតកន្លែងនេះមើលទៅពុំសូវបានល្អទេអ្នក ព្រោះត្បិត មេឃស្រទុំគ្មានលេចពន្លឺថ្ងៃសោះ បើប្រសិនណាបានទៅថតនៅលើប្រាសាទខ្ពស់ នោះវិញប្រហែលបានល្អជាង ព្រោះនៅឯលើមើលទៅឃើញមានពន្លឺច្បាស់បន្តិច បើដូច្នោះ សូមអ្នកអញ្ជើញឡើងទៅលើប្រាសាទថតម្តងទៀតទៅឬ ? " ។

តារា និយាយហើយ ក៏ធ្វើជាដើរឆ្ងាយទៅមុខ ។ នាង ផាលា ដោយ ត្រូវបំណងខ្លួនក៏ព្រមដើរតាម តារា ទៅ ។ ចំណែក ស៊ីផា អ្នកគិតក្នុងចិត្តថា : " ឥឡូវនេះ បើអញទៅតាមគេមុខជាគេខ្មាស់អៀន ឬគេទើសទាល់ដោយសារ រូបអញ បើដូច្នោះត្រូវតែអញគេចខ្លួនឱ្យបែកពីគេចេញទៅ " ។ អ្នកក៏ធ្វើជាដើរ ទៅឈ្លាក់មើលក្បាច់ដែលឆ្លាក់ជាប់នឹងជញ្ជាំងថ្មប្រាសាទ មានរូបរឿងរាមកេរ្តិ៍ ជាដើម... ។

តារា និងនាង ផាលា ក៏នាំគ្នាឡើងតាមជណ្តើរចោតទៅនៅលើ ប្រាសាទដ៏ខ្ពស់សន្តិមលន្ទោច ជាស្ថានស្ងាត់គួរជាទីពេញចិត្តដ៏បរិបូរដល់គំនិតគូ នេះ ។ ទើប តារា ផ្តើមនិយាយឡើងថា " ខ្ញុំសូមសួរចិត្តអ្នក ហើយនិងសូម

ជំរាបដោយនៅសេចក្តីត្រង់ តើអូនឯងមានប្តីហើយឬនៅ ? ត្បិតបងមានសេចក្តី
ស្នេហាលើរូបអូនយ៉ាងពន់ពេកតាំងពីបងចូលមកក្រឡេកមើលទៅឃើញអូនពី
ចម្ងាយម៉្លោះ តើអូនមានគំនិតបែបណា សូមអ្នកស្រដីប្រាប់មកបងឱ្យឆាប់មក
សោះបងនៅតឹងទ្រូង បងសន្យាក្នុងចិត្តបងថា : បើសិនជាបងពុំបានអ្នកមកធ្វើ
ជាភរិយាទេ បងនឹងសុំលាអ្នកក្ស័យជីពជន្មហើយ ។

ផាលា - បង ! ខ្ញុំសូមជំរាបបងដោយនូវសេចក្តីសុចរិត សូមបងចាំ
ស្តាប់ពាក្យខ្ញុំ ខ្ញុំនៅក្រមុំមិនទាន់មានប្តីទេ តែខ្លួនបួនជាកូនអ្នកក្រ សព្វថ្ងៃបួនរស់
នៅដោយវេទនាខ្លាំងណាស់ ព្រោះកំព្រានៅតែជាមួយម្តាយ ដែលគាត់ជាមនុស្ស
ពិការ ងងឹតភ្នែកទាំងសងខាង មើលអ្វីពុំឃើញទេ ។ បង ! ខ្ញុំមិនប្រកែកនឹង
បំណងរបស់បងទេ តែបួនសូមចិត្តបងថា បើសិនអ្នកបានស្នេហាបួនហើយ ដល់
ទៅពេលក្រោយសូម បងកុំបោះបង់ចោលបួនណា ។

ហើយនាងប្រាប់ថា ដល់ពេលព្រលប់ល្ងាចហ្នឹងឱ្យ តារា ទៅជួបនៅក្នុង
ផ្ទះនាង ដែលមានលំនៅក្នុងភូមិ នាគមុខអង្គរវត្តនេះ ។


តារា មានសេចក្តីរីករាយយ៉ាងពន់ពេក និយាយឡើងថា " សូមអូនជឿ
ចិត្តបងចុះ កុំផ្លែសង្ស័យ ថ្វីបងមិនបោះបង់ចោលអូនទេ បងសូមធ្វើជីវិតរស់នៅ
ជាមួយនឹងអូនទាល់តែស្លាប់អូនដឹងទេ ? ខ្លួនបងជាកូនចៅអ្នកមានយ៉ាងធំនៅទី
ក្រុងភ្នំពេញឯណោះ បងនៅកំឡោះឥតទាន់មានប្រពន្ធទេ បងសុំឪពុកម្តាយបង
មកលេងអង្គរ ដើម្បីលំហែចិត្ត ។ ដល់ថ្ងៃក្រោយ បងនឹងនាំអូនទៅនៅទីក្រុង
ភ្នំពេញជាមួយបងពុំខាន អូននៅទីក្រុងភ្នំពេញសប្បាយណាស់ នាងដែលស្គាល់
ឬទេ ? " ។

ផាលា - បង ! ខ្ញុំពុំដែលស្គាល់ទេទីក្រុងភ្នំពេញនោះ គ្រាន់តែឮសូរគេ
និយាយថា នៅទីក្រុងភ្នំពេញ មានមនុស្សអ្វីអរសប្បាយណាស់ តែខ្ញុំពុំដែលបាន
ទៅម្តងសោះ ។

ដល់មួយសន្ទុះក្រោយមក នាង ផាលា លាសង្សារត្រឡប់ទៅកាន់លំ
នៅនាងវិញ ។ តារា លូកហោប៉ៅ ទាញកាបូបមកបើកហូតក្រដាសប្រាក់ ១០០
រៀល មួយសន្លឹក ហុចទៅឱ្យនាង ផាលា ។ នាង ផាលា លូកដៃទទួលយកប្រាក់
ពី តារា ដោយទាំងមានសេចក្តីរីករាយ ហើយដើរចេញទៅ ។

នាងដើរបណ្តើរ នាងនឹកបណ្តើរ : " អញម្តងនេះមុខតែបានផ្គុំផ្អែម រុងរឿង
នឹងគេមិនខានគេចិត្តល្អណាស់ហ្ន៎ អញមិនទាន់ធ្វើជាភរិយាគេផង គេហ៊ាន
ចំណាយប្រាក់គេ ឱ្យមកអញ ទាំងដុលម៉្លោះទៅហើយចុះទំរាំដល់ថ្ងៃក្រោយទៅ
ទៀត មុខតែគេរឹតតែអាណិតអាសូរអញលើសជាងថ្ងៃនេះយ៉ាងណាទៅ ។ ឥឡូវ
ប្រាក់នេះតើអញគិតទៅទិញអីខ្លះ ទេ ! ទេ ! ប្រាក់នេះ អញត្រូវយកទៅជូន

ម្តាយអញទាំងអស់ ហើយអញនឹងជំរាបរឿងរបស់អញនេះដល់គាត់យ៉ាងត្រង់
។ ឱ ! ម៉ែអើយ បើម៉ែបានដឹងរឿងកូន ម៉ែសមសប្បាយចិត្តយ៉ាងណាទៅ ។ ឱ !
លោកតាដ៏ខ្លាំងពូកែអើយ ខ្ញុំសូមអរគុណលោកតាពន់ពេក ខ្ញុំពុំភ្លេចគុណលោកទេ
ព្រោះលោក តាជួយខ្ញុំឱ្យបានឡើងផុតពីរណ្តៅអ្នកក្រ ខ្ញុំពុំភ្លេចគុណទេបីថ្ងៃទៀត
ខ្ញុំមុខតែនឹងបានប្រាក់ទៅទិញក្បាលជ្រូក១ យកមកថ្វាយលោកតាពុំខានឡើយ
។



ជំពូកទី៣

លុះដល់ពេលព្រលប់ ស្រមោលងងឹតលាតត្រដាងដូចជា ស្បែកខ្មៅមួយ
យ៉ាងធំ គ្របស្លាប់ស្តុងមកលើផ្ទៃផែនដី សត្វរែកស្រែកទ្រហឹងអឹងកង ឯសត្វ
ក្អែកហើររកទ្រនំ សំឡឹងមើលដើមឈើណាធំៗល្មមជ្រកលាក់បំពូនខ្លួន ក្នុងពេល
រាត្រីអ្នកស្រុកនាំគ្នាដឹកគោបញ្ជូលក្រោល ។

ស្ទើរនេះហើយដែល តារា ត្រូវដល់ពេលសន្យានឹងសង្សារ អ្នកក៏ស្លៀក
ពាក់ខោអាវយ៉ាងស្អាត លាបទឹកអប់ក្រអូបឈ្មុយឈ្មប់បើករទេះឡាន ស្សឹប
សំដៅទៅរកភូមិមុខនាគ ។ លុះដល់ហើយ ក៏ចុះពីលើឡានដើរគយគន់រកលំនៅ
របស់នា ផាលា ។

មួយសន្ទុះមកនាង ផាលា ចេញពីក្នុងខ្ទមមួយដើរតម្រង់ទៅរក តារា
។ គួរស្នេហានេះបបួលគ្នាដើរទៅរកទីស្ងាត់ ដើម្បីនឹងនិយាយសំណេះសំណាល
សាកសួរគ្នា ។ នាង ផាលា បបួល តារា ទៅអង្គុយក្រោមដើមអម្ពិលទឹកមួយ
ដើម ដែលដុះនៅដាច់ឆ្ងាយពីភូមិ ។ តារា និយាយទៅកាន់នាង ផាលា ថា :

- អូន ! ម្តេចអូនមុខស្រពោន ហើយដូចជាហើមត្របកភ្នែកយ៉ាង
ដូច្នោះ?



ផាលា - បងអើយខ្ញុំជួយចិត្តខ្លាំងណាស់ ព្រោះសេចក្តីបងប្រាថ្នារបស់ យើង ពុំបានសម្រេចដូចចិត្តទេ ដោយខ្ញុំបាននាំរឿងនេះមកជំរាបដល់អ្នកម្តាយខ្ញុំ យ៉ាងត្រង់ ហើយនឹងយកប្រាក់ ១០០ រៀល ដែលបងឱ្យខ្ញុំពិព្រឹកមិញនេះជូនគាត់ គាត់មានប្រសាសន៍ប្រាប់ខ្ញុំថា...(កញ្ញាមានវាចាត្រឹមតែប៉ុណ្ណឹងនាងក៏ យំខ្សឹក ខ្សួល រដឹកដកឡើង ។

តារា - អូន ! សូមអ្នកនិយាយរឿងនេះទៅទៀតឱ្យបងស្តាប់ផងអូន កុំយំស្រែកអី ។

ផាលា - បង ម៉ែខ្ញុំគាត់មានប្រសាសន៍ថា : " កូនអើយ យើងក្រ ណាស់ នាងកុំលោភចង់បានប្តីអ្នកមានទ្រព្យសម្បត្តិឡើយ ក្រែងថ្ងៃក្រោយគេ បោះបង់ចោលកូននាំឱ្យវេទនា ត្បិតខ្លួនកូនជាស្រី បើមានប្តីពុំបានប្រកបទេ សម ជារងទុក្ខពុំខានឡើយ ម្តាយចាស់ហើយៗងងឹតទៀតផង មើលអ្វីក៏ពុំឃើញ គិត ការអ្វីក៏ពុំលេចដែរ តែម្តាយពុំចូលចិត្តនឹងគំនិតរបស់ឯងទេកូន ! ចូរនាងប្រយ័ត្ន ខ្លួនកុំឆ្កោយទៅលើបុរសផ្តេសផ្តាសនាំឱ្យខ្មាសដល់អ្នកស្រុក ក្រតែប្រាក់កុំឱ្យក្រ ចិត្ត ណាកូនណា ! កូនយកប្រាក់នេះប្រគល់ឱ្យគេវិញទៅ ហើយពៅកុំតបមេត្រី ទៅលើរូបគេឡើយ " ។ នាងនិយាយប្រាប់ តារា តាមពាក្យម្តាយភ័យអារម្មណ៍ ចប់សព្វគ្រប់ហើយ នាងក៏ដកប្រាក់ពីក្នុងហោប៉ៅអាវហុចទៅឱ្យ តារា វិញ នាង នឹកពិបាកចិត្តមិនដឹងជាគិតផ្លូវណាឱ្យរួច តាមម្តាយអាណិតសង្សារ តាមសង្សារ ខុសនឹងបណ្តាំម្តាយ ។ តែដល់បន្តិចមកនាងក៏ដកចិត្តកាត់មេត្រីចេញពី តារា ព្រោះនាង នឹកស្រឡាញ់ម្តាយនាងជាង ហើយនាងនិយាយប្រាប់ តារា ថា : " ខ្ញុំសូមលាបងហើយកុំបងគិតនឹកអាស័យមករូបខ្ញុំទៀត ។ ប្អូនជាមនុស្សក្រតោក យ៉ាក មិនត្រូវប្រាថ្នាឱ្យហួសប្រមាណទេ ពាក្យម្តាយខ្ញុំទូន្មាននេះ ហាក់ដូចជាមក ដាស់សតិវិញ្ញាណខ្ញុំ " ។ តែពេលនោះ តារា ពុំព្រមទទួលយកប្រាក់ពីនាង ផាលា វិញឡើយ ហើយ តារា និយាយពាក្យយ៉ាងទំអួញអង្វរទៅកាន់នាងថា : " អូន ! នាង អាណិតតែបងទៅ កែវកុំស្តាប់ពាក្យអ្នកម្តាយថ្វី ព្រោះគាត់ជា មនុស្សចាស់គាត់គិតវែងហួសប្រមាណពេក ហើយគាត់គិតស្មានមកចិត្តបងនេះ ខុសយ៉ាងស្រឡះ អូន ! បងមិនហ៊ានប្រព្រឹត្តិកិរិយាថ្លើមខ្មៅដល់ម្តងទេ ! នាងកុំ សង្ស័យ បើកែវមិនជឿសោត បងសូមស្បថដល់លោកតាដៃប្រាំបីដែលខ្លាំងពូកែ នៅចាំទ្វារអង្គរវត្តនេះជូនដល់អូន ធ្វើជាកសិណសាក្សីចុះ ។ ឱ ! លោកតាដ៏ខ្លាំង ពូកែអើយ សូមលោកជួយស្តាប់ពាក្យខ្ញុំសូម បើដល់ទៅថ្ងៃក្រោយខ្ញុំចោលនាង ផាលា ខ្ញុំពុំមានចិត្តមេត្រីស្មោះត្រង់ទេ ខ្ញុំធ្វើឱ្យនាងវេទនាដោយសារខ្ញុំនោះ សូម ឱ្យលោកតារាយបំបាក់កខ្ញុំបានឱ្យស្លាប់ទៅចុះ " ។ ចំណែកនាង ផាលា កាលបើ

បានស្តាប់ពាក្យ តារា និយាយមកគួរឱ្យជឿចិត្ត ត្បិតសង្សារយកលោកតាដែល
 នាងទុកចិត្តមកធ្វើជាប្រធានគួរឱ្យនាងទុកចិត្តបាន នាងក៏បាក់ចិត្តស្តងទៅលើ
 តារា វិញដោយគិតថា " សង្សាររបស់អញពិតជាត្រង់ស្មោះចំពោះអញមែន បាន
 ជាហ៊ានចេញវាចាស្ស្តពាក្យធ្ងន់ៗនឹងលោកតាដល់ម្លឹង " ពេលហ្នឹងនាងក៏ព្រម
 រួមសេចក្តីស្នេហាដោយស្ងាត់កំបាំងជាមួយ តារា ទៅ ។



ជំពូកទី៤

រាល់ថ្ងៃឱ្យតែដល់ពេលព្រលប់ តារា តែងតែមកលួចជួបនឹងនាង
 ផាលា ។ លុះដល់បានប្រាំថ្ងៃក្រោយមក រឿងដែលស្ងាត់កំបាំងរបស់គូនេះក៏បែក
 ដឹងដល់យាយចាន់ជាមាតានាង ផាលា។ យាយចាន់ កាលបើបានដឹងកិរិយា
 របស់កូនពុំព្រមស្តាប់បង្គាប់គាត់យ៉ាងដូច្នោះហើយ គាត់ក៏មានសេចក្តីទោមនស្ស
 ក្នុងចិត្តយ៉ាងខ្លាំងគាត់ពោលតិចៗថា : ឱ កូនរបស់អញមិនគួរចិត្តធំដល់ម្លឹងសោះ
 ម្តេចមិនស្តាប់ពាក្យទូន្មានរបស់ម្តាយប្រព្រឹត្តចិត្តធំអ្វីម្ល៉េះ រឿងនេះមើលទៅ ពុំ
 បានសេចក្តីសុខទៅថ្ងៃក្រោយទេ ។ សេចក្តីក្តៅរបស់យាយចាន់ ហាក់ដូចជា
 ភ្លើងចំបើងនេះបានតែមួយសន្ទុះក៏រលាយសាបសូន្យទៅវិញដោយសេចក្តីអាណិត
 អាសូរហាក់ដូចជាទឹកត្រជាក់មកស្រោចលប់លើសេចក្តីក្តៅនោះ ។ " ឱ ! កូន
 អើយហេតុតែនៅក្មេងឆោតអីក៏ឆោតម្ល៉េះទេ ! ម្តាយកម្រឃើញកូនអ្នកមាន

ទ្រព្យសម្បត្តិមកស្រឡាញ់កូនអ្នកក្រយ៉ាងដុនដាប ដោយនៅសេចក្តីស្មោះត្រង់
 ទេ ” ។ គាត់ពោលល្អៗហើយគាត់ក៏បង្ហូរទឹកភ្នែករបាមមក បានបន្តិចមកគាត់
 ក៏ប្រវែប្រវាស្ទាបៗដើរចុះពីផ្ទះទៅដី ដើម្បីប្រាថ្នាទៅរកហោរាវិញ ។ គេឮសូរ
 សំឡេងល្វើយៗរបស់យាយចាន់ថា : ” កូនអើយ ! អើយកូន ! ផាលា ! អី
 ផាលា ! អី ផាលា ! នៅឯណាម្តាយរកមិនឃើញមកឯណោះមកម្តាយប្រកូត
 ហៅឯណោះ ផាលា ! ផាលា ! ” ។




ភាគីនោះ ព្រះច័ន្ទពេញវង់បញ្ចាំងពន្លឺរស្មីដេញស្រមោលយាយចាន់
 ឃើញរាវរកផ្លូវដើរញើញើរក្នុងចម្ការដំណាំ ជួនកាលជំពប់ជើងដួលខ្មោកៗ បោក
 ក្បាលទៅលើព្រះធរណី ឬក៏ដុំថ្ម ។ ដល់យូរបន្តិចមកសំឡេងចោះ! ចោះ! របស់
 នាង ផាលា ឆ្លើយចេញពីក្រោមដើមមាក់ភ្លើមក នាងស្រីនេះក៏ស្ទុះយ៉ាងលឿន
 មកឱបយាយចាន់ដែលឃើញដួលដេកបាត់មាត់ពុំដឹងខ្លួនសោះឡើយ ។ នាងស្តូក
 ដៃស្តាបមើលដង្ហើមម្តាយឃើញនៅមានខ្យល់ដើរ ហើយនាងស្រែកហៅថា ...
 ម៉ែអើយ ! ម៉ែ ! អីម៉ែ ! ម៉ែឮសូរសំឡេងកូនហៅឬទេ ? ឈឹង ! ពុំមានឆ្លើយ
 តបតមកវិញសោះ ។ នាង ផាលា ភ័យណាស់ ស្រែកហៅ តារា ឱ្យមកជួយ
 មើល ម្តេចបានជាម្តាយនាងបាត់មាត់យ៉ាងដូច្នោះ ហើយនាងយំរៀបរាប់ថា : ”
 ម៉ែអើយម៉ែ ! ម៉ែរដើរមករកកូនឬ ? ឱម៉ែ ! កូនបានជាខុសទៅហើយ កូនពុំហ៊ាន
 ជំរាបរឿងត្រង់ដល់ម៉ែ សូមម៉ែអត់ទោសឱ្យកូនម្តង សូមម៉ែឆ្លើយតបមករកកូន
 វិញមក ស្ងៀមឈឹង ! ។ តារា ដើរមកដល់ក៏ស្ទុះទៅជិតនាង ហើយមានវាចា
 ថា ” យី ! មិចក៏អញ្ចឹង ” ។ នាង ផាលា និយាយឡើងថា ” សូមបងជួយត្រកង
 ឱបម៉ែយកទៅផ្ទះ ” ។ តារា ក៏លើកត្រកងយាយចាន់ដើរយ៉ាងលឿនតម្រង់ទៅ
 រកខ្លួន ។ នាង ផាលា ក៏ដើរតាមក្រោយទៅ ។

ដល់មួយសន្ទុះចំមកទើបបានទៅដល់ខ្លួន តារា ដាក់យាយចាន់យ៉ាង
 ថ្មមៗទៅលើកន្ទួលកញ្ចូតមួយ ដែលក្រាលនៅលើរនាបផ្ទះ ។ ចំណែកនាង

ផាលា យកបានចាក់ប្រេងដូងមកកោសខ្យល់ឱ្យម្តាយ ហើយនាងយំស្រែកហៅ
ម្តាយថា : " ម៉ែ ! ម៉ែ ! ម៉ែ ! មិចអញ្ចឹង ! មិចក៏នៅតែមិនដឹងខ្លួនសោះ ... ។

ចំនួនពីរម៉ោងក្រោយមកសំឡេងយំខ្លាំងៗរបស់នាង ផាលា ក៏ឮដល់
ផ្ទះជិតខាង គេនាំគ្នាភ័យភ័យសួរ ។ ផាលា ប្រាប់គេថា : " ម្តាយខ្ញុំស្លាប់ទៅហើយ
ប្រហែលជាខ្យល់គរ " នាងលាក់យ៉ាងជិត មិនបង្ហាញប្រាប់រឿងពិតដល់ពួកគេ
ណាថា : ម្តាយនាងដើររកហៅនាងដួលដេកនូវកណ្តាលចម្ការនោះឡើយ ព្រោះ
នាងនឹកខ្មាស់គេ " ។

ពីរថ្ងៃក្រោយមក ពួកជិតខាងគេក៏បាននាំគ្នាជួយជ្រោមជ្រែង ដង្ហែ
ខ្មោចយាយចាន់យកទៅបូជានៅវាលស្មៅខាងក្រោយផ្ទះ ។



ជំពូកទី៥

ចាប់តាំងពីថ្ងៃដែលយាយចាន់អនិច្ចកម្មទៅ តារា ក៏មកនៅរួមសុខទុក្ខ
រាល់ថ្ងៃរាល់យប់ជាមួយនឹងនាង ផាលា ។

មានថ្ងៃមួយ នៅពេលរសៀលព្រះអាទិត្យបង្អង់នូវកំដៅ គូនេះក៏នាំគ្នា
ជិះឡានដើរលេងលំហែចិត្ត តារា បើកសំដៅទៅរកភ្នំក្រោម ហើយក៏បង្អួសទៅ
ទន្លេសាប កាលបើទៅដល់ក្រឡេកឃើញជលសាដ៏ធំល្វីងល្វើយ ព្រះសុរិយាក៏
យាងចុះមកឡើងផ្ទះផ្ទះសាគរហៀបអស្តង្គត គូស្នេហានេះក៏នាំគ្នាទៅអង្គុយ
លេងលើវាលខ្សាច់តាមមាត់ឆ្នេរទន្លេ។ តារា សំឡឹងមើលទៅទឹក មើលព្រះ
អរុណ ហើយមើលទៅនភាស័យ ទើបចេញវាចាប្រាប់ទៅសង្សារថា : " អូន !
បងមើលទន្លេសាបគួរឱ្យនឹកស្នេហាណាស់ រកកោះរកត្រើយពុំឃើញសោះ អូនដឹង
ឬទេ ? មើលកប៉ាល់ហោះមួយនោះដែលបើកមកពីភ្នំពេញ កប៉ាល់ហោះនេះមាន
ល្បឿនយ៉ាងម៉្លេះ គង់តែហោះកាត់វាលជលសានេះអស់ ១ម៉ោងគត់ ទើបបានឆ្លង
ផុត ។ (តារា និយាយ ហើយចង្អុលទៅកប៉ាល់ហោះមួយដែលឃើញហោះលឺមៗ
មកនោះ) ។



ផាលា - បងដែលពួកគេនិយាយឬទេថា នៅក្នុងបាតទន្លេសាបនេះមានស្នាមព្រះ
 បាទព្រះអង្គមួយជាន់នៅជាប់នឹងថ្ម ទុកកប់ក្នុងបាតទន្លេនេះ ដើម្បីសម្រាប់ឱ្យ
 ពួកសត្វទឹកបានថ្វាយបង្គំវត្ថុដល់ព្រះអង្គបង ! អញ្ចឹងបានដល់រដូវទឹកស្រក
 គេថាពួកសត្វទឹកមាន ត្រីជាដើមនាំគ្នាមុជចុះទៅបាតទន្លេ ។

តារា - រឿងអូននិយាយនេះ ប្រហែលជាពិតមែនហើយព្រោះបងក៏ឮ
 សួរគេនិយាយដូចអញ្ចឹងដែរ អូនដឹងឬទេ ? បងពួកគេថានៅឯភ្នំគូលែន ក៏មាន
 ព្រះបាទព្រះអង្គជាប់នឹងថ្មពិតប្រាកដមួយដែរ ព្រះបាទនោះទុកសម្រាប់ឱ្យពួក
 សត្វគោកគោរពដល់ព្រះអង្គ បងពួកគេថាមានសត្វដ៏វិសុទ្ធស្វាហ៍នាំគ្នាមកចោមរោម
 លុតក្រាប ថ្វាយបង្គំចំពោះដល់ព្រះបាទនោះណាស់ ជួនកាលគេឃើញស្នាមជើង
 នឹងអាចម៍វា ជួនប្រទះឃើញរូបវាហើយគេដឹងថា វាកាច់មែកឈើយកទៅដាក់
 គ្របលើព្រះបាទ ដើម្បីប្រក់ជាដំបូលឱ្យម្លប់ អើ ! អូនដែលទៅភ្នំគូលែនដែរឬ ទេ
 ?


ផាលា - ខ្ញុំដែលទៅដែរ ទៅបានពីរដង ហើយទៅជាមួយពូ " ឡាច " ដែលគាត់នៅផ្ទះជិតខ្ញុំនោះ គាត់នាំខ្ញុំទៅព្រោះគាត់មានបងប្អូនគាត់នៅ
 លើភ្នំគូលែននោះ បងអើយ ! ភ្នំគូលែនគួរឱ្យសប្បាយណាស់ មានទឹកផុសចេញ
 ពីដុំថ្មហូរឆ្ងាយៗ ចាក់ជ្រោះពុំដែលដាច់ នឹងមានព្រៃដុះក្រាស់យ៉ាងសំបើម មាន
 ដើមម្រេចជាច្រើនដុះលាយឡំជាមួយនឹងព្រៃ ។

តារា - យី ! មានដើមម្រេចដុះលាយនឹងព្រៃ ម្តេចក៏គ្មានគេទៅឆ្ការព្រៃ
 វាតដីយក អូន ! ដើមម្រេចនេះជាដើមមានតម្លៃណាស់ អូន ! ប្រហែលនៅជិត
 ភ្នំត្រជាក់បានជាមានដុះឥតមនុស្សដាំ គួរឱ្យស្តាយណាស់ហ្ន៎ ! ។

ផាលា - បង ! មិនអាចនឹងមានអ្នកណាហ៊ានទៅទន្រ្ទានដីឆ្ការ ព្រៃរក្សា
 ដើមនោះទេ ព្រោះមិនងាយទេ ពិបាកណាស់ ផ្លូវក៏នៅឆ្ងាយ ព្រៃក៏ដុះក្រាស់ ។
 មួយទៀតប្រយ័ត្នតែខុសមាត់ មុខតែបណ្តាលគ្រោះថ្នាក់មកដល់ខ្លួនភ្លាម ។

តារា - ឱ ! គួរឱ្យស្តាយណាស់អូន បងពុំដែលបានស្គាល់ភ្នំគូលែនសោះ
បើដូច្នោះ យើងគិតបបួលគ្នាទៅក្នុងព្រឹកស្អែក ។ បងគិតទៅហៅ ស៊ីផា ឱ្យគ្នា
ទៅផង ។


ពេលនោះព្រះស្វីយ៉ាក៏បាត់វង់ស្រមោលងងឹត ក៏សំដែងប្លន្ទិខ្មៅស្នងៗ
លេចចេញមក ។ តារា បបួលនាង ផាលា ត្រឡប់ទៅកាន់លំនៅវិញ ។



ជំពូកទី៦

ដល់ពេលភ្លឺព្រិលៗ តារា និងនាង ផាលា នាំគ្នាក្រោកចាកអំពីនិទ្រោ
ម្លីម្នាដាំបាយវេចកញ្ចប់ ទិញមាន់អាំងបានស្រេចបាច់ហើយក៏នាំគ្នាចេញពីខ្ទម
ឡើងទៅជិះរទេះឡាន បរសំដៅមករកហៅ ស៊ីផា ដែលនៅសំណាក់ផ្ទះបងប្អូន
ឯសៀមរាប ។ លុះបានជួបជុំគ្នាស្រេចបាច់ហើយ តារា ក៏បើកឡានតម្រង់ទៅរក
ភ្នំគូលែន ។

ដល់បានចំនួនជាង ១ ម៉ោងក្រោយមករទេះឡាននេះបើកទៅដល់ភ្នំ
គូលែន ។ អ្នកទាំងបីនាក់ក៏នាំគ្នាចុះពីឡានដើរលេងលើកំពូលភ្នំ ។ ស៊ីផា ដើរ
រើសចានបុរាណ និងកំទេចអំបែងចានបញ្ចូរង ។ ឯ តារា ដើរគយគន់សំឡឹង
មើលព្រៃ មើលដើមម្រេច មើលដើម គូលែនដែលនៅមិនទាន់មានផ្លែ ។ ចំណែក
នាង ផាលា នាងទៅឈរគន់មើលទឹកដ៏ត្រជាក់ថ្លាយង់ផុះផុលៗចេញពី ថ្ម
នាងមានសេចក្តីរីករាយអន្លង់អន្លោចយ៉ាងក្រៃលែង ។ វាយោក៏បក់មក រំភើយៗ
ហាក់ដូចជាមកបបោសអង្អែលមុខនាងឱ្យព្យញ្ជឹមប្រឹមប្រិយ ។



ដល់ពេលថ្ងៃ អ្នកទាំងបីនាក់ក៏នាំគ្នា ដើរត្រសងចូលទៅជ្រកម្ហូប ក្រោម
ដើមឈើ ហើយក៏ស្រាយបាយពីកញ្ចប់ស្លឹកឈូក និងយកមាន់អាំងមក បរិភោគ
និយាយគ្នាលេងសើចក្អាកក្អាយយ៉ាងសប្បាយ ដល់បរិភោគរួចហើយ នាំគ្នានិទ្រា
សម្រាកកាយក្រោមដើមរុក្ខានោះទៅដល់ល្ងាច ទើបបបួលគ្នាត្រឡប់ទៅកាន់
លំនៅខ្លួនវិញ ។

ក្នុងពេលរាត្រីហ្នឹង ពារា នឹកឃើញពាក្យសន្យាជាមួយនឹងមាតា បិតា
ខ្លួនថា ខ្លួនមកនេះតែត្រឹម ១៥ថ្ងៃទេ ខ្លួននឹងត្រូវត្រឡប់ទៅផ្ទះវិញ ឥឡូវនេះ
មកជាប់ចិត្តជាមួយនឹងនាង ផាលា អស់រយៈពេល ២០ថ្ងៃទៅហើយ ឱ ! ឪពុក
ម្តាយអញអើយសមជាព្រួយគិតមកអញមិនខាន ។ អ្នកព្រួយអារម្មណ៍ខ្លាច
មាតា បិតាអ្នកកើតទុក្ខចាំទន្ទឹងមើលផ្លូវអ្នក ព្រោះហួសសន្យា ៥ថ្ងៃមកហើយ
អ្នកក៏បន្លឺសំឡេងប្រាប់ទៅនាង ផាលា ថា :

” អូន ! លាក់បាំងអ្វី បងនិយាយប្រាប់នាងឱ្យត្រង់ទៅចុះ បងព្រួយចិត្ត
ខ្លាំងណាស់ត្បិតកាលបងចេញពីផ្ទះមកនេះបងប្រាប់ឪពុកម្តាយបងថា មកលេង
តែ ១៥ ថ្ងៃទេ ឥឡូវនេះគិតទៅ មកនៅដល់ ២០ ថ្ងៃទៅហើយ ត្រូវហួសកំណត់
៥ថ្ងៃហើយ សមគាត់ទន្ទឹងចាំមើលផ្លូវបងយ៉ាងណាទៅ ហេតុដូច្នេះបងសូមលា
អូនត្រឡប់ទៅភ្នំពេញវិញក្នុងព្រឹកស្អែកនេះហើយ បងសូមសន្យានឹងអូនថា :
បងទៅតែ ១០ថ្ងៃទេ បងនឹងត្រឡប់មកយកអូនទៅនៅជាមួយគ្នា ឯទីក្រុង
ភ្នំពេញ។ អូន! ផ្ទះបងធំណាស់សង់អំពីឥដ្ឋប្រក់ក្បឿងនៅក្បែរមាត់ទន្លេ ឪពុក
បងឈ្មោះ ឌីម្តាយបងឈ្មោះ សាយ គាត់ធ្វើជំនួញ ។ សព្វថ្ងៃគាត់ស្រឡាញ់ផ្នែក
ថ្មបងខ្លាំងណាស់ពុំដែលហ៊ានឱ្យបងកើតទុក្ខព្រួយអ្វីឡើយ ទោះតែបងចង់បាន
វត្ថុអ្វីក៏ដោយ គាត់តែងតែរកឱ្យបំពេញចិត្តបងជានិច្ច ព្រោះត្បិតគាត់ឥតមានកូន
ណាទៀតក្រៅពីរូបបងទេ។ អូន បងគិតត្រឡប់ទៅជំរាបរឿងយើងដែល
ស្រឡាញ់គ្នានេះដល់គាត់ ដើម្បីឱ្យគាត់បានដឹងមុនផង សឹមបងត្រឡប់មកវិញ
មកយកអូនទៅ សូមពៅនៅឱ្យសុខកុំកើតទុក ណា ។


នាង ផាលា កាលបើពាក្យសង្សារនិយាយប្រាប់មក គិតបែកពីខ្លួនទៅ
លំនៅរបស់គេវិញហើយ នាងនឹកព្រួយធ្លាក់ទឹកមុខស្រពោនហើយ និយាយទៅ
វិញថា : សូមបងកុំអាលអញ្ជើញទៅ តែបងទៅបួនមុខតែកើតទុក្ខពុំខានឡើយ
បើបានបងនៅគ្រាន់បានពីរអ្នក បងនាំបួនដើរលេងឯណោះឯណោះ បួនក៏បាន
រលាយទុក្ខខ្លះមិនសូវនឹកដល់អ្នកម្តាយពេក ដោយសារបានបងជួយរំលត់ទុក្ខ បើ
បងទៅហើយ បួនមុខតែកំរើកទុក្ខព្រួយដែលព្រាត់ម្តាយស្លាប់ទៅថ្មីៗនេះពុំខាន
ឡើយ ។

តារា - អូនកុំឃាត់បងឱ្យនៅក្នុងខ្ទមនេះយូរថ្ងៃទៀត បងមិនដឹងនៅទេ ឥឡូវនេះកាន់តែចង្អៀតតប់ប្រមល់ក្នុងចិត្ត ហើយចំណែកអូនក៏អញ្ជឹងដែរ ត្រូវ តែផ្លាស់កន្លែងនេះចោលទៅ ទៅនៅជាមួយបង បងទៅតែត្រឹម ១០ថ្ងៃគត់ បង នឹងត្រឡប់មកយកអូនទៅនៅជាមួយ អូនទ្រាំនៅម្នាក់ឯងតែ ១០ថ្ងៃទេតើ ម្តេច ក៏ត្អូញត្អែរម៉្លេះ អូន ! នៅទីក្រុងភ្នំពេញសប្បាយណាស់ ប្រាកដជាបងមកទទួល យកអូនទៅនៅជាមួយបងពុំខាន ។

នាង ផាលា បានស្តាប់សំដីសង្សារនាង គេប្រកែកវិញប្តឹងពុំព្រមនៅ ហើយគេអង្វរថា គេទៅតែ ១០ថ្ងៃទេ គេនឹងមកយកនាងទៅនៅជាមួយនឹងគេ ឱ្យនាងទ្រាំនៅម្នាក់ឯងសិនទៅ គេទៅមិនយូរទេ។ នាងគិតវែងឆ្ងាយសព្វគ្រប់ ទៅ " បើអញឃាត់គេ ក៏គេពុំព្រមនៅតទៅទៀតដែរ បើដូច្នោះត្រូវតែអញ បណ្តោយឱ្យគេទៅចុះ មួយទៀតពាក្យដែលគេសន្យានឹងអញនេះ សមជាស្មោះ ត្រង់ពិត " ហើយនាងឆ្លើយប្រាប់ទៅ តារា វិញថា :

សូមបងអញ្ជើញទៅចុះ តែបងកុំភ្លេចរូបខ្ញុំណា ក្នុងរវាង ១០ថ្ងៃ តោង បងមកយកខ្ញុំទៅផងកុំឱ្យខ្ញុំនៅម្នាក់ឯងយូរថ្ងៃពេកណាបងណា ! ។

តារា - នែអូន ! ស្រីកុំភ័យ បងមិនចេះនិយាយក្រឡាស់ដូចកូនក្មេង នោះទេ បងមិនប្រាថ្នាមកបោកនាងឱ្យកើតទុក្ខដោយសាររូបបងទេ ចូរអូនចាំឱ្យ ជាក់ អូនរាប់ចាប់តាំងពីថ្ងៃស្អែកនេះទៅឱ្យតែបានគ្រប់ ១០ថ្ងៃ ប្រហែលនៅ ពេលថ្ងៃរសៀលម៉ោង ៣ បងនឹងមកដល់ហើយ អូនចាំមើលផ្លូវបងចុះ" ។



ជិតចេញផ្សាយទៀតហើយ !!
រឿង " **នេវក្តុលលោកនេះបើគ្មានបង** " របស់អ្នកនិពន្ធ
ហាក់ ផែបុត ជាប្រលោមលោកមនោសញ្ចេតនា
ដែលកើតឡើង នាអំឡុងទស្សវត្ស៦០ ពីបណ្ណាគារ
"អន្តរដំ" នេះដដែល ធានាថាល្អពិរោះរណ្តំ
ក្នុងអារម្មណ៍យុវវ័យគ្រប់ៗរូប !!!

ជំពូកទី៧

លុះកាលបើស្រមោលងងឹតសន្ធិមៗថយទៅ ព្រះអរុណក៏ផុសដួងចេញ ឆ្ពោះឡើងពីទិសបស្ចឹម គងនៅទៀបដងព្រៃព្រឹក្សាដាលកំទេចមាសដ៏ក្រហមឆ្អិន ឆ្ពោះ ច្រាលដេរដាសជុំវិញវង់ មាន់រងាវ "កុកកែលកិត" រម្លើលៗដល់ បានចំនួន ២០នាទី មកពួកាន់តែរន្ថើនឡើងៗ " កុកកែលកិត កុកកែលកិតៗ" សំរែករបស់ សត្វល្អិត "គូតៗ គូតៗ" យ៉ាងញាប់ ហាក់ដូចជាមិនចេះហត់ ឬមិន ចេះអស់ចិត្ត សោះឡើយ ។

នាង ផាលា ប្រញាប់ប្រញាល់ក្រោកពីនិទ្ទានរៀបចំបត់សំលៀកបំពាក់ ប្រដាប់ប្រដារបស់ស្វាមីទុកឱ្យស្រេចដល់ដួងជីវិត នាងភ្ញាក់នាងក៏ជញ្ជូនយកទៅ ដាក់ក្នុងរទេះឡាន ។

មួយស្របក់មក រទេះឡានស្ងៀមក៏បើកចេញផុតពីភូមិមុខនាគទៅ... នៅសល់តែដីហុយសំពោង មានក្មេងៗដឹកគោដើរកាត់ដីហុយត្រលោមនោះ នាង ផាលា បាត់ៗឃើញ... ។ នាង ក៏ដើរចូលទៅក្នុងខ្ទមនាងវិញ នាងទៅសំឡឹងធាតុ ម្តាយនាង ដែលដាក់ក្នុងថ្នាំកែវកៀនជញ្ជាំង នាងពោលខ្សឹបៗថា : "ឱ ! ម៉ែអើយ នៅឃើញតែឆ្អឹងស ប្រផេះៗ ម៉ែមិនគួរស្លាប់ទៅចោលកូនសោះ ឱ្យកូននៅតែ ម្នាក់ឯង ប៉ុន្មានថ្ងៃមុនបានបង តារា គេនៅជាមួយ ឥឡូវនេះ គេទៅចោលបាត់ ... ស្ងាត់ណាស់ម៉ែអើយ កូនឮសូរតែសម្លេងរបស់សត្វ តែបង តារា គេថាគេទៅ តែ ១០ ថ្ងៃទេ គេត្រឡប់មកយកកូនទៅនៅឯភ្នំពេញជាមួយនឹងគេហើយម៉ែ ! បើកូនមានសំណាងបែបយ៉ាងនេះ កូនស្តាយខ្លាំងណាស់ ស្តាយដោយសារ ម៉ែ ស្លាប់ ម៉ែពុំបាននៅរស់ពិសាបុណ្យរបស់កូន " (នាងពោលល្ងៗ មុខស្រងូតដល់ ចប់ចុងពាក្យ នាងប្រែទឹកមុខញញឹមញញែមទៅវិញ ដោយនាងនឹកថា អនាគត របស់នាងមុខតែថ្លែងរុងរឿងពុំខាន) ។

កន្លងផុតពីថ្ងៃចាស់ផ្លាស់ថ្ងៃថ្មីរៀងៗមក នាង ផាលា រាប់គ្រប់ ១០ថ្ងៃ ហើយនាងគិតថា : " បង តារា ត្រូវគ្រប់ថ្ងៃសន្យាមកដល់ក្នុងពេលល្ងាចនេះ ហើយ " ។ នាងមានសេចក្តីត្រេកអរយ៉ាងក្រៃលែង នាងបន់សុំឱ្យល្ងាចរាប់ទៅ ដើម្បីនឹងបានឃើញមុខបន្ទូលចិត្តរបស់នាង នាងដើរទៅជំរាបធាតុម្តាយនាងម្តង ទៀតថា : " ម៉ែល្ងាចថ្ងៃនេះ បងតារា គេមកដល់ហើយ បើគេមកក្នុងល្ងាចនេះ ដល់ព្រឹកស្អែកគេនឹងនាំកូនចេញចាកពីខ្ទមនេះ ទៅនៅឯភ្នំពេញហើយម៉ែ ម៉ែកូន ព្រួយចិត្តត្បិតកូនពុំឃើញរូបម៉ែ ម៉ែមិនគួរអនិច្ចកម្មចោលកូនឱ្យនៅកំព្រាសោះ បើម៉ែនៅគ្រាន់បានពីរនាក់ម្តាយនិងកូន ទៅភ្នំពេញទៅទាំងអស់គ្នា ឥឡូវម៉ែ ស្លាប់សូន្យទៅហើយ កូនក៏នៅតែក្បាលមួយម៉ង់ៗម្នាក់ឯង" ។

ថ្ងៃហ្នឹងចាប់តាំងពីព្រលឹមទល់ព្រលប់ នាង ផាលា ចាំមើលផ្លូវ តារា ពុំឃើញមកដល់សោះ ទឹកមុខនាង ផាលា ដែលកំពុងតែរីករាយក៏ប្រែទៅជា ស្រពោនក្រៀមក្រំទៅវិញ ។ តែនាងពុំទាន់កើតទុក្ខស្មោះអស់ពីពោះនោះទេ ព្រោះនាងនៅនឹករំពឹងថា៖ ចាំមើលថ្ងៃស្អែក ឬខានស្អែកទៀត ព្រោះក្រែងសង្សារ នាងមានធុរៈយ៉ាងដូចម្តេចបានជាពុំឃើញមក” ។

និយាយពី តារា វិញ កាលបើមកដល់ទីក្រុងភ្នំពេញហើយ ក៏លែងគិត នឹកនាងផាលា ឡើយ តារា ភ្លេចនឹកអាសូរដល់ស្ត្រីទុក្ខិត តារា ភ្លេចនឹក ដល់ពាក្យដែលខ្លួនបានសន្យាឱ្យនាងចាំមើលផ្លូវថា ខ្លួននឹងត្រូវត្រឡប់ទៅយក នាងមកនៅជាមួយ សេចក្តីកំណត់ទុកក្នុងដួងចិត្តតារាទាំងអម្បាលម៉ាន ពេលនេះ ក៏ដូចជា រលាយរលត់សាបសូន្យអស់ ។ មួយថ្ងៃៗ តារា គិតតែស្លៀក ពាក់ហឺហា បើកឡានសង្ហាដល់ពួកស្រីៗ ។ ប្រុសស្អាតនេះឧស្សាហ៍ចូលទៅរកផ្ទះ ហាងស៊ីផឹក ណាដែលធំៗ មានក្មេង មានពួកស្រីខ្លះៗច្រៀងរាំ នោះ តារា ក៏ចូល ទៅច្របូល ច្របល់ ស៊ីផឹក ប្រកៀកប្រកិតជាមួយនឹងស្រីខ្លះទាំងនោះ តារា តែងតែចូលចិត្ត ប្រព្រឹត្តិចិត្តខិតខំយ៉ាងដូច្នោះរាល់ៗថ្ងៃ ។

មានថ្ងៃមួយ ពេលល្ងាចត្រជាក់ តារា បញ្ជិះឡានស្រីម្នាក់បើកសំដៅ ទៅរកផ្ទះ ស៊ីផា នៅផ្សារស៊ីលីប ។

ស៊ីផា ឃើញមិត្តមកដល់ក៏ចេញមកទទួល ដោយនូវសេចក្តីរីករាយ ហើយនិយាយខ្សឹបខ្សាច់ទៅកាន់មិត្តថា :

“ តារា ឯងមិនអាណិត នាង ផាលា ទេឬ ? បានជាដើរសង្ហាទៅ សឡាញ់ពួកស្រីខ្លះយ៉ាងដូច្នោះ ឯងប្រុងចោលស្រីកំព្រានោះហើយ ? ឯងមិននឹក អាសូរដល់គ្នាដែលនៅវេទនាចាំមើលផ្លូវឯង ណោះទេ ? ។ នាង ផាលា នាងពិត មែនតែកូនអ្នកក្រ តែនាងមានកិរិយា ឬកពាសុភាពរាបសា អញសំឡឹងមើលទៅ មិនដែលឃើញទាន់ភ្នែក រូបរាងគ្នាក៏ល្អគួរសមដែរ តារាឯងមើលអញចិត្តស្មោះ មិនដូចឯងទេ ! អញតែបានស្រឡាញ់ស្រីណា ឱ្យតែមានចិត្តស្មោះត្រង់ ស៊ីប្តូរ មកលើរូបអញ អញមិនដែលចោលគេទេ ទោះស្រ្តីនោះរូបរាងពុំល្អ កូនអ្នកក្រ ដុនដាបយ៉ាងណាក៏ដោយ អញមិនបញ្ឆោតឱ្យគេបង់ខ្លួនបង់ឈ្មោះ ទូលទុក្ខ វេទនាដោយសារលើរូបអញទេ ។ សេចក្តីស្នេហានេះធំបំផុតក្នុងលោក ឯងដឹង ឬទេ ? មានមនុស្សខ្លះ ហ៊ានប្រហារជីវិតខ្លួនដល់ទៅក្ស័យក៏មានដែរ ព្រោះតែ ងប់មុខលើផ្លូវតណ្ហានេះ ។ ឯងចាំមើលប្រពន្ធអញ អញហៅឱ្យចេញមកឱ្យឯង មើលក្នុងឥឡូវ ” ។ ស៊ីផា និយាយហើយក៏ស្រែកហៅភិរយាខ្លួនថា : “ សារី ! អីសារី ! ចេញមកក្រៅឯនេះបន្តិច ” មិនយូរប៉ុន្មានស្រ្តីម្នាក់ឬកពាយ៉ាងសុភាព រាងជាមនុស្សស្អាតបូកចេញមកដល់ភ្លាម ។ ស៊ីផា បង្គាប់ភិរយារបស់ខ្លួនឱ្យសំពះ

សួរ តារា ប្រាប់ថាត្រូវជាសំឡាញ់។ ហើយ ស៊ីផា ឱននិយាយខ្លីបង្អាក់ត្រចៀក
តារា តិចៗថា : ឱ នេះហើយ ជាកូនអ្នកក្រម្កាក់ រូបរាងភ្នាក់ពុំសូវស្អាតដែរ ឯង
មើលចុះ តែអញអាណិតត្បិតគេមានសេចក្តីមេត្រីស្មោះត្រង់ស្និទ្ធស្នាលមកលើ
រូបអញ ។

ពេលនោះ តារា ពុំមានចេញវាចាមួយមាត់តបសោះឡើយ គ្រាន់តែធ្វើ
មុខញញឹមៗ ។ ចំនួន ១០នាទី ក្រោយមកក៏លាមិត្ត ហើយត្រឡប់នាំស្រីខ្លួន
ត្រឡប់ទៅកាន់ទីលំនៅរបស់ខ្លួនវិញទៅ ។

ចំណែក ស៊ីផា ឈរមើលហើយត្រូវក្បាលដកដង្ហើមធំ រួចអ្នកនិយាយ
រឿងរ៉ាវពី តារា និងនាង ផាលា តាំងពីដើមរហូតដល់ចុងប្រាប់ទៅភរិយាអ្នក
ហើយអ្នកនិយាយតទៅទៀតថា : ខ្លួនអ្នកបានជួយនិយាយរំលឹកដាស់តឿន តារា
ជាច្រើនដងដែរ តែឥតអំពើទេ ជួនកាល តារា គេបែរទៅជាខឹងនឹងអ្នកវិញ
ស្រែកគំហកឱ្យអ្នកថា " កុំចេះដឹងនិយាយអី " ចិត្ត តារា រឹងណាស់ ឯឪពុកម្តាយ
របស់តារានេះស្អប់បំផុត ស្រឡាញ់កូនណាស់បណ្តោយតាមតែចិត្តកូនទេ ។

នាង សារី កាលបើឮសូប្តីនិយាយសាស័ព្ទប្រាប់រឿងរបស់តារា និងនាង
ផាលា នាងមានសេចក្តីតក់ស្លុតរន្ធត់ក្នុងចិត្តហាក់ដូចជាឃើញរូបស្រ្តីម្នាក់ដែល
កំពុងតែវេទនា សោយសោកាមកនៅចំពោះមុខៗនាង ។ នាងនិយាយទៅកាន់
ប្តីនាងថា : ឱ អ្នកបង ! ខ្ញុំមានសេចក្តីអំណរគុណនឹងអ្នកបងឥតឧបមា បួនស្មើច
ចិត្តដ៏សប្បុរសរបស់អ្នកបងដែលមិនធ្វើឱ្យបួនកើតទុក្ខដូចជារូបគេ បួនសូមជ្រក
ក្រោមម្លប់ឈើដ៏ត្រជាក់នេះទាល់តែស្លាប់ បងអាណិតកុំបែកចិត្តចោលបួនឡើយ
ណា ។

ពេលនោះវាយោក៏បក់មកវិចៗ ចោលក្លិនផ្កាចម្ប៉ា ផ្កាម្លិះ ផ្កាកូលាប
ដែលដុះចេញផ្កាសក្កុសក្កាយនៅមុខផ្ទះគូនេះ ក្រអូបឈ្មុយឈ្មប់មក ហាក់ដូច
ជាមកអង្អែលដួងចិត្តដល់ស្វាមី ភរិយានេះឱ្យរឹងរិតតែស្ម័គ្រស្មាល អាណិតអាសូរ
គ្នាលើសជាងពីដើមទៅទៀត ស៊ីផា លូកដៃអង្អែលក្បាលនាងសារី ។



ជិតចេញផ្សាយទៀតហើយ !!
រឿង "ទៅក្នុងលោកនេះមើលគ្នាម្តង" របស់អ្នកនិពន្ធ
ហាក់ នៃហុក ជាប្រលោមលោកមនោសញ្ចេតនា
 ដែលកើតឡើង នាអំឡុងទស្សវត្ស៦០ ពីបណ្ណាគារ
"អង្គធើ" នេះដដែល ធានាថាពួកពិរោះរណ្តំ
 ក្នុងអារម្មណ៍យុវវ័យគ្រប់ៗរូប !!!

ជំពូកទី៨

ចំណែកនាង ផាលា ទន្ទឹងចាំមើលផ្លូវតារាពីមួយថ្ងៃទៅមួយថ្ងៃ រហូត
 ទៅដល់ ៩០ថ្ងៃ ត្រូវបីខែគត់ នាងពុំបានយល់មុខដួងជីវិតនាងសោះឡើយ ដូច្នេះ
 ហើយ នាងក៏ត្រូវរងទុក្ខយ៉ាងទម្ងន់អស្ចារ្យនេះមកឱ្យក្នុងទ្រូង ហាក់ដូច តារា
 បាញ់ព្រួញមួយមកត្រូវចំបេះដូងនាង នាងតែងតែឈឺចុកអួលផ្សារាល់ៗថ្ងៃ បាយ
 ក៏បរិភោគលែងឆ្ងាញ់ ដំណេកពុំដែលលក់ស្តប់ស្តល់ ទឹកភ្នែកចេះតែហូរមកគ្មាន
 រំហៃ នាងឧស្សាហ៍ទៅសំបូងសម្រួលរំលូតបន់ស្រន់លោកតានឹងធាតុម្តាយនាង សុំ
 ឱ្យជួយនាងផង តែខំនាងមុខតែក្ស័យជីវិត ។

ថ្ងៃមួយ នាងអង្គុយជញ្ជឹងគិតថា : " សង្សាររបស់អញម្តេចពុំឃើញមក
 សោះ តើគេមានគំនិតគិតបែបណាបានជាបាត់រូបសូន្យ ធ្វើឱ្យអញកើតទុក្ខវេទនា
 រង់ចាំមើលផ្លូវគេរាល់ៗថ្ងៃពុំដែលបានល្អទុក្ខពីក្នុងទ្រូងសោះ ឱ! គូជីវិតបួនអើយ
 ម្តេចឡើយភ្លេចបួនយ៉ាងដូច្នោះ បីខែហើយបងពុំឃើញមករកបួន ឱ ! កម្មអើយ
 មកផ្តល់ហើយឬ ? ។ ហើយនាងរលូកនឹករឿងរ៉ាវរបស់នាងតាំងពីដើមដំបូង នឹក
 តាំងពីនាងទៅច្រៀង រួចនាងទៅបន់លោកតាប្រាថ្នារកប្តីអ្នកមាន នាងចូលទៅ
 ក្នុងអង្គរ កំពុងតែគន់មើលសត្វស្វាមើលរុក្ខានានា ស្រាប់តែឃើញ តារា និង
 ស៊ីផា មកដល់ ។ តារា លួងលោមស្នេហានាង ហើយឱ្យប្រាក់នាង ១០០ រៀល
 នាងក៏ព្រមសញ្ជាឱ្យ តារា មកជួបគ្នានៅក្នុងផ្ទះនាង រួចនាងយកប្រាក់ ១០០
 រៀល និង ដំណឹងនេះទៅជំរាបគ្រង់ដល់មាតា នឹងមាតានាងបានហាមឃាត់នាង
 ឱ្យយកប្រាក់ទៅឱ្យ តារាវិញ ដល់ពេលល្ងាចនាងបានទៅជួបតារា រួចបបួលគ្នា
 ទៅអង្គុយក្រោមដើមអម្ពិល នាងចរចារឿងរ៉ាវប្រាប់ពីមាតានាង ដែលហាមនាង
 មិនឱ្យស្នេហាបុរសអ្នកមានទ្រព្យសម្បត្តិពេលនោះ នាងក៏យកប្រាក់ឱ្យតារា វិញ
 នាងប្រព្រឹត្តតាមបណ្តាំម្តាយនាង តែតារា ពុំព្រមទទួលយកប្រាក់វិញសោះ តារា

ចេះតែលួងលោមអង្វរនាង ហ៊ានស្បថពាក្យជ្រៅៗដល់លោកអ្នក តាមឱ្យនាងទុក
ចិត្ត ។

កាលបើហើយ ហេតុតែកម្មអ្វីមកប្រទាញចិត្តនាងឱ្យជឿស្តងតាមតារា
ទៅ ។ រួចនាងនឹកឃើញដល់ម្តាយនាងដែលស្ងើងរកនាងទាល់តែដួលបាត់មាត់
ដល់ស្លាប់ នាងបញ្ជាក់ក្នុងចិត្តនាងថា : "ម្តាយអញស្លាប់ ដោយសារតែគិតរូប
អញ នាងនឹកឈឺចិត្តដោយខ្លួនប្រព្រឹត្តគំនិតអាក្រក់ អាសូរដល់ម្តាយពន់ពេកមិន
ដឹងជាមានបាបអីមកប្រទាញចិត្តឱ្យទន់តាម តារា ។ " អញម្តងនេះសមខ្លួន
អ្នកស្រុកពុំខាន ឱ ! ទេវតាអើយជួយខ្ញុំផង តើប៉ុន្មានថ្ងៃទៀតទើបបានបង តារា
មក " រួចនាងនឹកតទៅទៀត នឹកដល់ តារា នាំបញ្ជូនឡានដើរលេងទៅទន្លេសាប
ទៅភ្នំគូលែន យប់ដែលមកពីភ្នំគូលែនវិញនេះឯង តារា និយាយលួងលោមឱ្យ
នាងនៅម្នាក់ឯងសិនចុះចាំគេទៅប្រាប់ឪពុកម្តាយគេតែ ១០ថ្ងៃទេ គេនឹងត្រឡប់
មកវិញ មកយកអញទៅនៅជាមួយគេឯភ្នំពេញ ។ ពេលនោះនាងខំអង្វរ តារា
កុំអាណន់ទៅ ព្រោះនាងមានទុក្ខនៅថ្ងៃៗម្តាយនាងស្លាប់អាណិតនៅជួយកំដរ ដើម្បី
បណ្តោះទុក្ខនាងប៉ុន្មានថ្ងៃទៀតសិន ។ តារា ប្រកែកយ៉ាងរឹងប៉ឹងថា : " គេទ្រាំនៅ
តទៅទៀតពុំបានទេត្បិតគេខ្លាចឪពុកម្តាយគេចាំមើលផ្លូវ គេមកជាប់នៅនឹងនាង
ហួសពាក្យសន្យាម្តាយឪពុកគេដៃថ្ងៃទៅហើយ គេមិនអាចនៅក្នុងខ្ទមនាងតទៅ
ទៀតបានឡើយ សេចក្តីធុញទ្រាន់របស់គេមកជ្រៀតក្នុងចិត្តគេហើយ សូមចិត្ត
នាងកុំឱ្យឃាត់ ។ នាងនឹកដល់សំដីរបស់ តារា ត្រង់កន្លែងនេះហើយដែលនាំឱ្យ
នាងភ្ញាក់ខ្លួនព្រើត ដោយនាងគិតឃើញថា :

បង តារា ប្រហែលជាគេជិនឆ្គងនឹងរូបអញដោយសារតែខ្លួនអញក្រ
មើលទៅបានជាគេចេញសំដីថា គេនៅក្នុងខ្ទមរបស់អញលែងបាន ពាក្យនេះ
ហើយដែលគួរឱ្យអញគិតពិចារណា អាណិតរូបពន់ពេកខ្លួនអើយ ! ខ្លួនជាកូនអ្នក
ក្រ មិនគួរទៅលោភ ហ៊ានមេត្រីលើគេ ព្រោះគេជាកូនអ្នកមានទ្រព្យសម្បត្តិនេះ
ហើយមកពីគំនិត គិតខុសគិត ខាតថាចំណេញ មិនស្តាប់ទូន្មានរបស់ម្តាយ បានជា
មកថ្ងៃនេះខ្លួនចំបែងក្នុងទ្រូងដល់ម្ល៉េះ ប្រហែលជាគេបោះបង់ចោលអញហើយ
..... ។

បួនថ្ងៃហ្នឹង ត្រូវជាថ្ងៃចូលឆ្នាំខ្មែរ នាង ផាលា នាងតែងតែដើរចេញមក
នៅដើមផ្លូវមុខអង្គរវត្តដើម្បីខំគយគន់រកមើលក្រែងឃើញថ្លើមប្រមាត់របស់
នាងមក ចាប់តាំងពីព្រលឹមទល់ព្រលប់ តែឥតប្រយោជន៍ទេ គ្មានឃើញសោះ
៥ថ្ងៃមកហើយ ឃើញតែមនុស្សដទៃទៀតមាន ជាតិបារាំង អង់គ្លេស
អាមេរិកាំង សៀម លាវ ចិន យួន ខ្មែរ ។ ល ។ ... គេនាំគ្នាប្រជ្រៀតដើរហូរហែ
សើចសប្បាយទ្រហឹងអីងកង នឹងមានរទេះឡានតូចធំ ម៉ូតូស៊ីក៍ រទេះកង់

បន្ទោងសន្តោងបើកបរច្រវ៉ាត់តាមផ្លូវ។ ភ្លេងសៀម ភ្លេងទ្រុត ភ្លេងអាឃែររបស់
 ពួកអ្នកស្រុក គេលើកគ្នាទៅលេងថ្វាយព្រះអង្គក្នុងអង្គរព្រះវររាជគ្រប់ៗ គេលេង
 សើចសប្បាយយ៉ាងក្អាកក្អាយ ។

លុះដល់រាត្រីកាន់តែយប់ទៅនាង ផាលា ទូលទុក្ខកាន់តែធ្ងន់ឡើងៗនាង
 នឹកថា : "មានតែខ្លួនអញម្នាក់ទេ ! ដែលត្រូវទទួលទុក្ខម្តេចម្តេចមហាស្មារ្យ ឱប
 ក្នុងឱវ៉ាបែបយ៉ាងនេះ ។ ឱ ! រទេះឡានដូងជីវិតអញអើយ ម្តេចក៏ពុំឃើញមក
 ឃើញតែរទេះឡានរបស់គេដទៃៗ ឱបងអើយ ម្តេចភ្លេចពាក្យសច្ចារបស់បងអ្នក
 យកកំបិតយ៉ាងស្រួចរបស់អ្នកមកចុចចំបំពង់ករបស់ប្អូន អ្នកម្តេចមិនអាសូរដល់
 ទ្រូងខ្ញុំផង អ្នកភ្លេចបណ្តាំរបស់ប្អូនអស់ហើយឬ ? ឬអ្នកមានកិច្ចការចុះបែប
 យ៉ាងណា បានជាបងមិនឃើញមក អ្នកធ្វើព្រងើយកន្តើយពុំគិតដល់ប្អូនឡើយ
 ខ្លួនប្អូនសព្វថ្ងៃដូចជាមនុស្សមានតែរូបឥតវិញ្ញាណទេបង ! ។

នាងកើតទុក្ខក្តៅក្រហល់ក្រហាយក្នុងប្រាណដូច្នោះហើយ នាងមិនអាច
 នឹងនៅក្នុងខ្ទមសុខឡើយ ទើបនាងចេញពីខ្ទមដើរសំដៅទៅរកវាលស្មៅដែលនៅ
 ខាងក្រោយផ្ទះ ។ នាងងើយមើលទៅមេឃ ឃើញពណ៌ខៀវខ្មៅ តែមានពន្លឺភ្លឺ១
 ដំធំ គឺដួងព្រះចន្ទរះពេញវង់ ព្រមទាំងឃើញផ្កាយលេចច្រោងព្រាតចោលពន្លឺ
 រស្មីភ្លឺព្រិចៗមកតែពេលនោះឃើញមានពពកអណ្តែតទាំងអន្លាយៗមកជិតវង់
 ព្រះចន្ទ្រា នាងតឹងទ្រូងណាស់ក៏ស្រែកច្រៀងប្រាថ្នាបន្តបន្ទូរសេចក្តីទុក្ខខ្លះ មានព្វ
 ពាក្យល្វើយៗថា :



ឱ ! គូវាសនាវាសនាអើយ	កាលណាឡើយនឹងបានជួបមុខ
ឱ្យខ្ញុំបាត់អំពីក្តីទុក្ខ	តែខ្ញុំមុខទុក្ខដល់ក្ស័យ
តែខ្ញុំមុខទុក្ខដល់ក្ស័យ ។	ឱ ! ព្រះចន្ទ្រាចន្ទ្រាអើយ
អ្នកម្តេចភ្លឺម៉្លេះគួរសង្ស័យ	ត្រចះត្រចង់លើនភាល័យ
សំបើមពេកក្រៃឥតពណិនា	សំបើមពេកក្រៃឥតពណិនា ។

នែ ! ពពកអើយពពក កុំរសាត់មកបិទព្រះចន្ទ
 ខ្ញុំមានសេចក្តីគួរប្រកាន់ អាណិតព្រះចន្ទនៅកន្តើយ
 អាណិតព្រះចន្ទនៅកន្តើយ ។ អូ ! អូ ! ពពកមកកាន់តែជិត
 ដុំផ្កាងធំពិភពលោកអើយ រសាត់មកគ្របវង់ចន្ទហើយ
 ចន្ទអើយគេចទៅកុំតោះតើយ ចន្ទអើយគេចទៅកុំតោះតើយ ។
 អូ ! អូ ! ពពកមិនខ្ចីអាណិត បិទវង់ចន្ទពិតបាត់ទៅហើយ
 ខ្លួនខ្ញុំមិនងាយរួចទុក្ខឡើយ កាលណានឹងបានស្បើយដូចចន្ទ
 កាលណានឹងបានស្បើយដូចចន្ទ ។


នាង ផាលា នាងច្រៀងចប់ហើយនាងក៏ប្រះខ្លួននិទ្រានលើស្មៅនោះលក់
 ទៅ ។ ដល់កណ្តាលអាធ្រាត្រយប់ជ្រៅ នាងបានសុបិន្តឃើញថា : " ដូចជាខ្លួន
 នាងធ្វើដំណើរចាកចេញអំពីស្រុកទៅរកដួងជីវិតរបស់នាង ដែលនៅឯទីក្រុង
 ភ្នំពេញ ។ មិនយូរប៉ុន្មាននាងក៏បានទៅដល់ទីក្រុងដ៏ធំអស្ចារ្យដែលនាងពុំធ្លាប់
 ស្គាល់សោះ តែនាងពុំមានការតក់ស្លុតស្មារតីគិតភ័យអ្វីឡើយ នាងដើរតាមក្បែរ
 មាត់ទន្លេរកគយគន់លំនៅដួងជីវិតរបស់នាង ។ ស្រាប់តែបន្តិចមកពួសូរសំរែក
 មាត់មនុស្សប្រុសស្រែកហៅនាង នាងងាកមុខមើលទៅឃើញច្បាស់ជាដួងជីវិត
 របស់នាង គេញញឹមសើចមករកនាង ហើយហៅនាងឱ្យចូលទៅក្នុងផ្ទះគេ ។
 តែផ្ទះ នោះឃើញដូចជាខ្ទមទេ នាងអត់ឆ្ងល់ពុំបាននាងក៏សួរទៅ គូនាងវិញថា :
 " បង ! ក្រែងបងមានប្រសាសន៍ប្រាប់ខ្ញុំថា ផ្ទះបងសង់អំពីឥដ្ឋប្រក់ក្បឿងឬ?
 ឥឡូវម្តេចក៏ឃើញផ្ទះស្លឹកឈើ រយឹករយាកយ៉ាងដូច្នោះទៅវិញ ? " ។ តារា ៣
 សួរនាងសួរដូច្នោះក៏កើតសេចក្តីខឹងនឹងនាងជាខ្លាំង សុទ្ធតែទៅយកភ្លើងចន្ទះមកដុត



ផ្ទះនោះឱ្យឆេះ ឃើញតែភ្លើងក្រហមរន្ធតូរឆ្កែ ។ រួចដួងជីវិតរបស់នាងនោះ
ដោះសំលៀកបំពាក់ដែលមានពណ៌សស្អាតរបស់ខ្លួនក្រវាត់ចោលចេញទៅ ទៅ
រើសយកក្រណាត់ក្រមាមួយពណ៌លឿងមករុំខ្លួនទៅវិញ ។

ពេលនោះ ទឹកសន្សើមនឹងវាយោងត្រជាក់ស្លឹមល្អិតកាន់តែធ្លាក់បង្ហើរ
មកលើផ្ទៃផែនដី ធាតុដីត្រជាក់យ៉ាងនេះហាក់បីដូចជាមកដាស់នាងផាលា ដែល
កំពង់យល់សប្តិអរផងភ័យផងនោះឱ្យភ្ញាក់ឡើង ។

នាងស្រ្តីនេះក៏ភ្ញាក់ស្មារតីដឹងខ្លួនឡើងទើបនាងនឹកថា : " យី ! អញ
អម្បាញ់មិញនេះយល់សប្តិទេតើ ! តែយល់សប្តិនេះ មុនដំបូងអញដូចជាអរ
យ៉ាងខ្លាំង អរដោយបានជួបគូរបស់អញ គេហៅរាប់អានអញដល់ ទៅក្រោយក៏
ត្រឡប់ទៅជាក៏យវិញ ភ័យដោយឃើញគូរបស់អញគេដុតផ្ទះគេ ហើយឃើញ
គេដោះខោអាវរបស់គេបោះចោល រួចទៅរើសយកក្រណាត់ក្រមាពណ៌លឿងទុំ
មករុំខ្លួនគេវិញ ។ អញឆ្ងល់ណាស់ ! ហើយយល់សប្តិយ៉ាងនេះមិនដឹងជាគេកាត់ថា
ដូចម្តេចទៅអេះ ? ។ តែអញមិនភ្លេចទេថា ព្រឹកស្អែកអញគិតប្រថុយទៅភ្នំពេញ
ដើម្បីទៅរកមើលបង តារា តើហេតុយ៉ាងណាបានជាគេមិនឃើញមក ឬមួយគេ
លែងគិតគូរដល់រូបអញហើយ បើគេពិតជាបោះបង់អញមែន អញក៏ត្រូវតែឱ្យដឹង
សោះនៅទន្ទឹងចាំមើលផ្លូវគេតទៅទៀត ។ តែបើតាមអញយល់សប្តិឃើញដូចជា
គេហៅរករាក់ទាក់នឹងអញណាស់ ឱអញគិតធ្វើម្តេចទៅ ! បើអញគ្មានប្រាក់នឹង
ធ្វើសោហុយទៅសោះ មែនហើយគិតទៅនិយាយនឹងពូឡាចឱ្យគាត់ដើរ រកខ្លី
ប្រាក់គេឱ្យចុះប្រហែលជាចំនួន ២០០ រៀល ទើបបានគ្រប់គ្រាន់សោហុយ " ។
នាងគិតដូច្នោះហើយ នាងក៏ក្រោកពីវាលស្មៅនោះដើរទៅរកនិទ្រាក្នុងខ្ទមនាង
វិញ ។



ជិតចេញផ្សាយទៀតហើយ !!
រឿង " **លោកលោកនេះបើគ្មានបង** " របស់អ្នកនិពន្ធ
ហាក់ ឆែហុក ជាប្រលោមលោកមនោសញ្ចេតនា
ដែលកើតឡើង នាអំឡុងទស្សវត្ស៦០ ពីបណ្ណាគារ
"អង្គរធំ" នេះដដែល ធានាថាស្តុកពិរោះរណ្តំ
ក្នុងអារម្មណ៍យុវវ័យគ្រប់ៗរូប !!!

ជំពូកទី៩

លុះដល់ព្រលឹមភ្លឺស្រាងៗនាងក្រោកពិនិត្យទៅដើរសំដៅទៅរក ផ្ទះពូ
ឡាច ដើម្បីទៅពឹងគាត់ឱ្យខ្ចីប្រាក់គេឱ្យ ។ ជួនជាព្រឹកហ្នឹង ពូឡាចរៀបរាប់ទៅបើក
ប្រាក់ផ្ទៃល្អល្អដែលគាត់បានធ្វើការឱ្យគេមកនោះ ។ មួយសន្ទុះគាត់បានប្រាក់
២០០ រៀលមកហុចឱ្យនាង ផាលា ។ នាង ផាលា កាលបើបានទទួលប្រាក់ពី
ដៃ ពូឡាច ហើយនាងក៏ប្រញាប់ប្រញាល់ចេញដំណើរមកកាន់សៀមរាប រួចជិះ
ឡានបន្តទៅភ្នំពេញ ។

ចំនួន ៧ ម៉ោងក្រោយមក ប្រហែលជាម៉ោង ៣ ថ្ងៃរសៀល នាងផាលា
បានមកដល់ភ្នំពេញ ។ នាងសួរគេរកផ្លូវមាត់ទន្លេនៅឯណា គេចង្អុលប្រាប់ ។
មួយសន្ទុះមកនាងបានទៅដល់មាត់ទន្លេ នារីខំគយគន់រកមើលផ្ទះផ្ទះដែលសង់ហូរ
ហែបែរមុខឆ្ពោះទៅមាត់ទន្លេទាំងនោះ ។ បន្តិចមកនាងបានឃើញផ្ទះមួយមាន
រទេះឡានស្រីបពណ៌លឿងចតនៅចិញ្ចើមផ្ទះមុខផ្ទះនោះ នាងអរព្រួច ហើយ
គិតថា: "រទេះឡាននេះពិតជារបស់បង តារា ឱ ! ប្រហែលជាផ្ទះនេះហើយ ផ្ទះ
របស់គូអញ កញ្ញាគិតដូច្នោះហើយ នាងក៏ឈប់ឈររោរនៅមុខផ្ទះនោះ តែនាងពុំ
អាចនឹងហ៊ានចូលទៅក្នុងផ្ទះនោះទេ ! នាងគ្រាន់តែឈរ ឬអង្គុយនៅខាងក្រៅ
ចាំគន់រកមើលគូរបស់នាង ។

ប្រហែលជាកន្លះម៉ោងក្រោយមកស្រាប់តែឃើញ តារា បណ្តើរស្រីម្នាក់
ដើរចេញពីផ្ទះតម្រង់ទៅរកជិះឡានដែលចតនៅមុខផ្ទះនោះ ។

ឱ គូរឱ្យអាសូរ

នាង ផាលា កាលបើឃើញសង្សារនាងគេប្រព្រឹត្តគំនិតយ៉ាងដូច្នោះហើយ
នាងក៏ភ្ញាក់សតិព្រឺត នឹកក្តៅក្តុកចុកក្នុងទ្រូង នាងនឹកតូចចិត្តនឹងវាសនារបស់
នាងឥឡូវនេះ នាងត្រជាក់អស់ខ្លួនប្រាណ តែហេតុអំណាចសេចក្តីអាស័យ និង
សេចក្តីមិនទាន់អស់ចិត្តរបស់នាងក៏អាចប្រទាញចិត្ត នឹងប្រទាញជំហានរបស់នាង
ឱ្យឈានដើរទៅរកហៅ តារា ។

" បង ! អីបង ! បង ប្អូនមករកបង" (សម្លេងយ៉ាងស្រួល ហើយញ័រៗ
) របស់នាងក៏កំរើកក្នុងចិត្តឡើងថា : " អញមិនត្រូវយកកេរ្តិ៍មកចោលនៅ
ដោយស្រុកគេទៀតទេ ! បើទោះតែយ៉ាងណាចាំទៅដល់ស្រុកកំណើតរបស់អញ
វិញ ស្តុយឈ្មោះតែក្នុងស្រុកបានហើយ កុំដើរមកឱ្យស្តុយដល់ស្រុករបស់គេទៀត
" ។ នាងគិតដូច្នោះហើយ នាងក៏ក្រោកដើរទៅមាត់ទន្លេ ទាំងមានដំណើររឹង
ធោង នាងបន់ព្រះសុំឱ្យឆាប់ភ្លឺឡើង ដើម្បីនាងនឹងត្រឡប់ទៅស្រុកនាងវិញ ។

រាត្រីហ្នឹងនាងទៅអង្គុយសញ្ជប់សញ្ជឹងក្រាមក្រំលើតាំងស៊ីម៉ង់ក្នុងសួនច្បារមុខ
មន្ទីរពេទ្យធំទាល់តែភ្លឺ ។


លុះដល់ភ្លឺព្រិលៗ ព្រះអាទិត្យមិនទាន់បញ្ចាំងកំដៅរស្មីនៅឡើយ នាង
ផាលា ក៏ទៅរកចំណតរទេះឡានដែលនៅខាងលិចផ្សារធំថ្មី ដើម្បីត្រឡប់ទៅរក
ស្រុកកំណើតរបស់នាងវិញ ។

ដល់ពេលថ្ងៃរសៀល នាងកំព្រានេះក៏បានមកដល់ខ្ទមលំនៅខ្លួនវិញ ។
នាងទៅឈ្នាក់មើលធាតុរបស់ម្តាយនាង ហើយនាងពោលខ្សឹបៗឡើងថា : “
ម៉ែ ! គំនិតដែលកូនគិតមកនោះពិតជាខុសហើយ ” ។ រួចនាងដើរចេញពីខ្ទមទៅ
ទៅរកផ្ទះ ពូឡាច ដល់មុខផ្ទះ នាងស្រែកប្រាប់ទៅ ពូឡាច ថា :

“ មា ! កាលណាបើឥតខ្ញុំទៅ មាយកផ្ទះនិងដីភូមិរបស់ខ្ញុំនេះទៅចុះ
ណា ។ ”

ពូឡាច និយាយតបមកនាងវិញថា : “ អូ ! ក្មួយមកពីភ្នំពេញវិញហើយ
! មិចទៅនាង គិតទៅនៅភ្នំពេញវិញនៅថ្ងៃណា ? (គាត់គិតស្មានក្នុងចិត្តគាត់
ថាប្រហែលជានាង ផាលា ត្រឡប់មកប្រាប់គាត់ឱ្យយកផ្ទះដីភូមិនាង នាងនឹង
គិតទៅនៅភ្នំពេញវិញ) ។

ចំណែកនាង ផាលា នាងឥតនិយាយតប ពូឡាច វិញឡើយ ហើយនាង
ប្រញាប់ប្រញាល់ដើរចេញទៅ ... ។ គេឃើញ នាងដើរយ៉ាងលឿនដរាংទៅរក
ភ្នំបាក់ខែង ។



ជិតចេញផ្សាយទៀតហើយ !!
រឿង “**នេវក្នុងលោកនេះបើគ្មានបង**” របស់អ្នកនិពន្ធ
ហាក់ ងែហុក ជាប្រលោមលោកមនោសញ្ចេតនា
ដែលកើតឡើង នាអំឡុងទសវត្សរ៍៦០ ពីបណ្តាគារ
“**អង្គរ**” នេះដដែល ធានាថាល្អពិរោះរណ្តំ
ក្នុងអារម្មណ៍យុវវ័យគ្រប់ៗរូប !!!

និយាយពី តារា វិញ ផុតយប់ដែលជួបនឹងនាង ផាលា ចូលមកកាន់
យប់ថ្មីទៀត ទើបបាននឹកឃើញទោសកំហុសរបស់ខ្លួន ដែលបានប្រព្រឹត្តជ្រុល

ហួសទៅលើនាង ផាលា ឥតមានប្រណិបន្តិចបន្តួចសោះ ហើយនឹងនឹកឃើញ
ដល់ពាក្យ ស៊ីផា ដែលបានពន្យល់ដាស់តឿនខ្លួនឡើយៗមក ។

បុរសគិតថា : " ឱ ខ្លួនអញចំណិតខុសទៅហើយ មិនគួរគប្បីអ្វីអញ
ប្រព្រឹត្តិចិត្តអាក្រក់ដល់ម្តោះសោះ អញបោះបង់ចោលនាង ផាលា មិនមានគិត
ចិត្តអាណិតអាសូរដល់គ្នាសោះឡើយ ដល់គេខំត្រដេត្រដរស៊ូមករកអញទៀត
អញនៅតែគិតមិនឃើញ ហើយអញបញ្ចេញសំដីទៅរកនាង ។ ឱ អូន ! ម្តោះ
សមអូនកើតទុក្ខយ៉ាងណាទៅ យប់នោះមិនដឹងទៅគេនៅឯណា បើនៅក្នុង
ភ្នំពេញនេះ នាងពុំមានស្គាល់ដល់អ្នកឯណាម្នាក់សោះ យប់នោះសមជាអូន
វេទនាពុំខានឡើយ បងគិតខុសទៅហើយ បងមិនគួរភ្លេចពាក្យសច្ចារបស់បង
សោះ មិនគួរភ្លេចសំដីពីរោះរបស់អូនទេ អូននិយាយមកបងម្តងណាក៏ដោយ
តែងតែពីរោះជាដរាប គួរតែឱ្យបងនឹកអាឡោះអាដីយ មិនគួរភ្លេចកើតសោះ
កម្មអ្វីពេលអូនមករកបង នាំឱ្យបងវង្វេងសេចក្តីមេត្តាទៅជាធ្វើតោះតើយហើយ
ប្រើសំដីអាក្រក់ទៅរកអូន ឥឡូវនេះមើលទៅប្រហែលជាអូនត្រឡប់ទៅស្រុក
របស់នាងវិញហើយ ។ ឱ ! លោកអ្នកតាហារិហារាអើយ ខ្ញុំបានជាប្រព្រឹត្ត
គំនិតជ្រុលខុសទៅហើយ សូមលោកតាកុំយកទោសខ្ញុំឡើយ ដល់ព្រឹកស្អែកនេះ
ខ្ញុំនឹងធ្វើដំណើរទៅកាន់សៀមរាប ដើម្បីទៅរកនាង ផាលា វិញ ហើយលោកតា
! ចាប់តាំងពីត្រឹមពេលនេះតទៅខ្ញុំផ្លាស់គំនិតចោលហើយ ខ្ញុំលែងដើរខិលខូចដូច
ពីដើមទៀតហើយ ។ ផាលា ! ម្តងនេះបងសូមសច្ចាធិដ្ឋាន កប់ទុកក្នុងដួងចិត្ត
របស់បងថា បងនឹងទទួលយកនាងធ្វើជាភរិយាបងពេញច្បាប់ យើងនឹងនៅរួម
សុខទុក្ខជាមួយគ្នារហូតទាល់ស្លាប់ ទោសកំហុសរបស់បងទាំងអម្បាលម៉ាន សូម
អូនលើកចោលចេញទៅ ពីថ្ងៃនេះតទៅបងលែងឱ្យអូនព្រួយចិត្តដោយសារបង
ទៀតហើយ " ។

តារា គិតដូច្នោះហើយយប់ហ្នឹងអ្នកនិទ្រាពុំលក់ឡើយ អ្នកប្រុងក្នុងចិត្ត
ថា ព្រឹកឡើងអ្នកទៅតាមរកនាង ផាលា ។

លុះដល់ព្រឹកឡើងកាលណា នាសិកាក្នុងផ្ទះតារា វាយភ្លេងរួចវាយសូរ
ម៉ឺងៗ៦ដង សញ្ញាឱ្យដឹងថា ម៉ោង៦ ហើយ ។ តារា ប្រញាប់ប្រញាល់ចេញរទេះ
ឡានបើកសំដៅទៅរកខេត្តសៀមរាប ៨ម៉ោងក្រោយមក តារា បានមកដល់
ខេត្តសៀមរាប អ្នកបើកបន្តទៅកាន់ភូមិមុខនាគ ដែលជាស្រុកកំសត់កម្រ អ្នក
ធ្លាប់មកជ្រកនៅ ។ លុះដល់ភូមិមុខនាគហើយ តារា បញ្ឈប់រទេះឡានចុះដើរ
តម្រង់ឆ្ពោះទៅរកខ្ទមនាង ផាលា ។



តែពេលនោះអស្ចារ្យណាស់ ស្រាប់តែឃើញមនុស្សដែលនៅក្នុងស្រុក គេនាំគ្នាផ្ដើមលូឆរទាំងចាស់ទាំងក្មេងមកចោមរោមមើល តារា ដូចជាប្រាថ្នា ចង់ស្គាល់មុខបុរសនេះ តែអ្នកទាំងនោះសឹងមានមុខស្រពោនក្រៀមក្រម ហើយ និយាយខ្សឹបខ្សៀវអំពីរឿងរ៉ាវរបស់ តារា ប្រាប់ដល់គ្នា ... ។

ចំណែក តារា ឃើញមនុស្សមកចោមរោមមើលខ្លួនដូច្នោះ អ្នកនឹក ឆ្ងល់ណាស់ បុរសធ្វើឡើងឡង់តែអ្នកនៅតែឈានជើងអ្នកដើរតទៅមុខជា លំដាប់។ ហើយអ្នកតែងតែក្រឡេកមើលឆ្វេង ស្ដាំក្រែងបានប្រទះឃើញគូ កំសត់របស់អ្នក អ្នកនឹកទន្ទិញពាក្យក្នុងចិត្តថា : " ផាលា អូនអើយ ! បងមក រកនាងហើយ ទោសកំហុសរបស់បងទាំងអម្បាលម៉ាន សូមពៅលើកចោលទៅ ណាអូនណាំ ពីថ្ងៃនេះតទៅមុខ បងលែងធ្វើពុតអាក្រក់ទៀតហើយ " ។ តារា ចេះតែងាករកមើលសង្សារក្នុងចំណោមមនុស្សទាំងនោះ តែខណៈហ្នឹងអ្នកឥត បានឃើញនាង ផាលា សោះ។ អ្នកក៏ចេះតែដើរតទៅទៀតទៅជួប ពូឡាច ទើបអ្នកបញ្ចេញវាចារសួរទៅថា : " មា ! មានឃើញ ផាលា មកដល់ហើយឬ នៅ ? " ។ ពូឡាច ធ្វើមុខស្ងួត ហើយក៏ដើរនាំផ្លូវ តារា ទៅតែគាត់ឥតចេញវា ចាមួយមាត់សោះ គាត់គ្រាន់តែដើរពីមុខ តារា ទៅ ... ហាក់ដូចជា គាត់បង្ខំដល់ បុរសនេះឱ្យដើរទៅកាន់ខ្លួននាង ផាលា យ៉ាងរហ័សតាមគាត់ ។

ដល់បានទៅដល់ខ្នងស្រីកំព្រាទាំងនោះហើយ ពូឡាច លើកដៃចង្កូលទៅ ក្នុងខ្នងនោះ បីដូចជាគាត់ចង្កូលប្រាប់មហន្តរឿងអ្វីមួយដែលមាននៅក្នុងខ្នង នោះ។

តារា ដើរចូលទៅក្នុងខ្នងរៀបរយនឹងបញ្ចេញសំឡេងហៅនាង ផាលា ស្រាប់តែបុរសក្រឡេកទៅឃើញរូបរាងជាមនុស្សម្នាក់ទទួលភួយស្កុងជិតមុខ ហើយធំអាសោចិភាយៗមក... ។

បុរសភ្ញាក់ខ្លួនព្រើតភ័យញ័រចំប្រក់ក្នុងទ្រូង ហើយចូលទៅជិតទាញ ភួយបើកមើលរូបបុគ្គលនោះ ស្រាប់តែឃើញ ... មុខនាង ផាលា សង្សារភ្លើម

ប្រមាត់របស់ខ្លួនសោះ។ អ្នកស្រែកយំរៀបរាប់ : " ឱ ! កម្មអ្វី ! ផាលា ! ផាលា ! មិនគួរអូនស្លាប់សោះ បងមកដល់ហើយអូន ស្តាយស្តាយបងមកមិនទាន់ ... " ។

សំឡេងរបស់ ពូឡាច ដែលគាត់ទៅឈរក្រោយខ្នង តារា ឮឡើងថា : " នាងទៅលោតទម្លាក់ខ្លួនពីលើភ្នំបាក់ខែងតាំងពីល្ងាចមិញម៉្លេះ ខ្ញុំខំប្រឹងតែដើររកទាល់ដល់ព្រឹកមិញនេះ ទើបបានដឹងដំណឹងរួចខ្ញុំទៅលើកនាងយកមកដាក់ក្នុងខ្នងនេះ " ។

តារា ឈ្លាកមើលឃើញក្បាលសង្សាររបស់អ្នកបែកខ្ទេចអស់ ១ ចំហៀង ហើយអ្នកក៏ឱបខ្លោចនោះទ្រហោយយ៉ាងខ្លាំង។ អ្នកងើបមើលទៅកៀនជញ្ជាំងក្បែរក្បាលនាង ផាលា ឃើញថ្លែកែវមួយ ដែលមានដាក់ឆ្អឹងយាយចាន់ អ្នកក៏រំលឹកក្នុងក្បាលក្នុងទ្រូងឡើងអ្នកនឹកថា : " ធាតុនេះគឺធាតុយាយចាន់ ឱ ខ្លួនអញមិនគ្រាន់តែធ្វើឱ្យគេកើតទុក្ខរហូតឱ្យគេដល់ទៅស្លាប់អស់ពីរនាក់ដោយសារតែគំនិតខឹងខ្ទេច អូនអើយម្តេចនាងទៅលោតសម្លាប់ខ្លួនឯងឱ្យស្លាប់ចោលបង ឱ្យបងនៅរងទុក្ខចិត្តនាងឥតមុតម៉្លេះ នាងហ៊ានទៅលោតទំលាក់ខ្លួនពីលើកំពូលភ្នំ កម្មអ្វីក៏ក្រាស់ម៉្លេះមកប្រទាញចិត្តរបស់បងឱ្យស្អប់នាង កាលដែលនាងទៅរកបងនៅឯភ្នំពេញ ។

យប់នោះ តារា និង ពូឡាច នៅនិយាយគ្នារអ៊ូទាស់តែដល់យប់ជ្រៅ ។ ក្លិនអាសោចិរបស់នាង ផាលា ក៏កាន់ត្រជុំភាយព្យាបាលឡើង ទោះតែផុំអាសោចិយ៉ាងណាក៏ដោយ តារា ក៏នៅតែធ្វើព្រងើយ តារា ហិតក្លិនសំអុយបុគ្គលនេះ ក៏ហាក់ដូចជាហិតក្លិនផ្កាយ៉ាងក្រអូបទៅវិញ តារា ចេះតែអង្គុយសញ្ចប់សញ្ជឹងសំឡឹងដល់រូបបុគ្គល តារា មានសេចក្តីអាណោចអាធិមយ៉ាងពន់ពេក យប់កាន់តែយន់ណាស់ទៅហើយ តារា ស្តាប់ឮសូរសំរែកខ្លាំងស្រាក មកស្រែកក្អាក្អែកនៅលើចុងដើមស្វាយដែលដុះនៅមុខខ្លួន ។ ឯវាយោក៏បក់មករុំវង់ធ្វើឱ្យស្លឹកឆ្នោតនៃខ្លួននោះកំរើកញាប់ញ័រ ។ ដើមចេកជាច្រើនគុម្ព នឹងដើមផ្កាជាច្រើនដើមដែលចុះនៅខាងក្រោយខ្លួននោះខំបក់បោកសន្លឹកឮសូប្រាវៗ ហាក់បីដូចជាចេញសំឡេងសោកសៅស្រណោះដល់ម្ចាស់ស្រី ដែលនាងធ្លាប់តែយកទឹកទៅចាក់ចិញ្ចឹមឱ្យរស់ ឥឡូវនាងស្លាប់ទៅហើយ តើបានអ្នកណាស្រោចទឹកឱ្យទៀតនេះហើយហេតុតែសេចក្តីស្នេហាមិនបានប្រកបដូចចិត្តក៏អាចហ៊ានសម្លាប់ជីវិតខ្លួនឯងយ៉ាងដាច់ចិត្ត ... ។


នាកាលកន្លងពីរត្រីមាសទៅ ព្រះសុរិយាក៏រះឡើងតែឃើញនៅទៀបមាត់ព្រៃនៅឡើយ ចាំងរស្មីពណ៌ក្រហមឆ្អិនឆ្អៅច្រាលអស់មួយចំហៀងមេឃ ។ សំបុកសត្វចាប់ដែលនៅដេរដាសលើដើមក្រសាំងក្បែរខ្លួននាង ផាលា ឮសូរ

និយាយគ្នាទឹកចាចៗ ហើយក៏ហើរចាកចេញអំពីសំបុកទាំងគ្នា ខ្លះនាំកូនទាំង
 ហ្វូងៗ ដើម្បីទៅស្វែងរកចំណីអាហារ។ សត្វមានក៏បន្ថយនូវសំរែក។ សត្វកុក
 ទទេស្លាបចុះមកឆ្លក់ត្រីក្នុងវាលស្រែ ឬផ្ទុកត្រពាំងបឹងបូ។ សត្វទានាំគ្នាហែល
 លេងក្នុងទឹកស្ទឹងសៀមរាប។ ហ្វូងសត្វពពេចហើរកាត់កំពូលប្រាសាទ។ សត្វ
 ក្អែកស្រែកយំរីកៗលើដើមអង្កាដី ។



ពេលនេះហើយដែលគេឃើញ តារា ត្រកងខ្មោចនាង ផាលា ដែលរឹងស្លូកស្លឹង
 ចេញចាកអំពីភូមិភាគឆ្នងផ្ទាល់ទៅសួស្តានអង្គរវត្ត រួចដើរតទៅរកវត្តដែលស្ថិត
 នៅខាងជើងប្រាសាទអង្គរ ។

តារា យកបុគ្គលនេះទៅដាក់លើគំនរអុសដែលរៀបទុកយ៉ាងខ្ពស់។
 មួយសន្ទុះមកភ្លើងអុសដ៏ក្រហមឆ្អិនឆ្អៅក៏ឆេះរាបបុគ្គល



នាង ផាលា ហើយបង្កុយផ្សែងខ្មៅហុយយ៉ាងត្រលោមទៅលើអាកាស ។
ចំនួន ពីរឋីម៉ោងក្រោយមករូបរាងនាង ផាលា ក៏រលាយបាត់ៗ នៅសល់តែឆ្អឹង
ស ប្រផេះយ៉ាងផុយតូចៗប៉ុនៗកូនដែលាយនឹងផ្សែងខ្មៅ ។

គេឃើញ តារា វាចផ្សែងអុសរើសឆ្អឹងនាង ផាលា បានមួយកញ្ចប់ មុខ
តារា ស្រពោនឡើងខ្មៅ បន្តិចមកបុរសបង្ហូរទឹកភ្នែក ហើយពោលស្តីមៗឡើង
ថា : " ឱ ! ផាលា ! ផាលា ! អូនអើយ ! នាងមិនគួរស្លាប់ទៅចោលបងសោះ
អូ ! រូបអញអើយ ! ថ្ងៃណាក៏គង់តែសូន្យដូចជារូប ផាលា ដែរ អញមិនអាចនឹង
ចៀសសេចក្តីស្លាប់នេះផុតទេ ! គួរភ័យគួរសង្វែករូបណាស់ ដើម្បីលាផុតអំពីទុក្ខ
គ្រប់ប្រការ លាផុតអំពីលាមកទាំងអម្បាលម៉ានមានតែអញត្រូវទៅបួស
ប្រយោជន៍ឱ្យឃើញជាក់ស្តែង សេចក្តីដ៏បរិសុទ្ធសុចរិតរបស់អញតបទៅលើរូប
នាង ផាលា និង យាយចានីវិញនៃ ! ចិត្ត គំនិតខ្ញុំអើយ ! បើបានជាប្រព្រឹត្តខុស
ម្តងនេះទៅហើយ ខ្ញុំមិនត្រូវធ្វើឱ្យខុសតទៅអនាគតទៀតទេ " ។ ផាលា អូន
អើយ ! ចាប់តាំងពីថ្ងៃនេះទៅ បងលះបង់អំពីទុច្ចរិតរបស់បងហើយបងខំស្វែង
រកធម៌ប្រតិស្ឋិអធិដ្ឋានបញ្ជូនកុសលទៅឱ្យដល់អូន ដើម្បីជាតិក្រោយបងសុំ
ប្រាថ្នាឱ្យបានជួបនឹងអូនវិញ សូមកុំឱ្យវេទនា អកុសលដូចជាតិនេះ ។

ប៉ុន្មានថ្ងៃក្រោយមក គេបានដឹងដំណឹងថា : " តារា ទៅបួសធ្វើជាភិក្ខុ
សង្ឃមួយអង្គ ហើយព្រះសង្ឃនេះតែងតែចូលចិត្តទៅគង់លើកំពូលភ្នំ ឬក្នុងព្រៃ
ណាជ្រៅៗដែលជាស្ថានស្ងាត់លំនៅរបស់ពពួកសត្វ ភិក្ខុអង្គនេះតែងតែចូលចិត្ត
យកសត្វម្រឹមម្រឹមធ្វើជាព្យាតិ " ។

-ចប់-

ជិតចេញផ្សាយទៀតហើយ !!
រឿង " នៅក្នុងលោកនេះបើគ្មានបង " របស់អ្នកនិពន្ធ
ហាក់ វ៉ែហុក ជាប្រលោមលោកមនោសញ្ចេតនា
ដែលកើតឡើង នាអំឡុងទស្សវត្ស៦០ ពីបណ្ណាគារ
" អន្តរាជ " នេះដដែល ធានាថាល្អពិរោះរណ្តំ
ក្នុងអារម្មណ៍យុវវ័យគ្រប់ៗរូប !!!

សេចក្តីជម្រាប

ក្រោយពីការបោះពុម្ពផ្សាយឡើងវិញ នូវរឿងមួយចំនួនកន្លងមកនេះ បណ្តាគារយើងខ្ញុំ បានទទួលមតិវិចារកែលំអយ៉ាងផុលផុសពីសំណាក់លោក-អ្នកដែលស្រឡាញ់វិស័យនេះ ។ យើងខ្ញុំសូមផ្តែងអំណរគុណយ៉ាងជ្រាលជ្រៅដល់វិភាគទានដ៏ផ្លែផ្លាទាំងអស់នេះ ហើយយើងខ្ញុំនឹងខិតខំកែលំអឱ្យអស់ពីលទ្ធភាព ដើម្បីឈានទៅរកសុក្រិតភាពជាលំដាប់ ។ យើងខ្ញុំសូមប្រសិទ្ធពរជ័យបវរដល់លោក-អ្នក ហើយសូមឱ្យលោក-អ្នក បានភពប្រសព្វតែនឹងសេចក្តីសុខក្សេមក្សាន្ត កុំបីឃ្លៀងឃ្លាតឡើយ ។

អង្គរធំ